

ትምህርት ስድስት

የመጀመሪያ ቀን

የ2ኛ ቆሮንቶስ መግቢያ

ሰንታየሁ ከመጽሐፍ ቅዱስ ኮሌጅ በቅርቡ ተመርቆ አባል በነበረበት የአጥቢያ ቤተ ክርስቲያን መጋቢ በመሆን ያገለግል ጀመር። መጀመሪያ ነገሮች በጥሩ ሁኔታ ይከናወኑ ጀመረ። እምነቱን ለባለማውያን ከማካፈሉም በላይ፡ በየእሑዱ የእግዚአብሔርን ቃል ማጥናትና መስበክ ያስደስተው ነበር። ብዙም ሳይቆይ ግን በቤተ ክርስቲያን ውስጥ ችግሮች መኖራቸውን ተገነዘበ። ሁለት ሽማግሌዎች ተጣልተው መነጋገር አቁመዋል። ሁለት የኳዩር መዘምራን ወሲባዊ ኃጢአት እየፈጸሙ ይመላለሱ ነበር። እነዚህ መዘምራን የታላላቅ የቤተ ክርስቲያን መሪዎች ልጆች ነበሩ። ጎሳዊ ውጥረቶች ቤተ ክርስቲያንን ይከፋፍሉ ነበር። እርሱ የአንድ ጎሳ አባል በመሆኑ ለዘሮቹ እንደሚያዳላ ይታማ ጀመር። ብዙውን ጊዜ ወዳጆቹና ቤተሰቦቹ ልዩ ችሮታ እንዲያደርግላቸው ይጠይቁታል። ሰዎች የትዳር፣ የሥራ ማጣት፣ የኤድስ በሽታና ሌሎችም ከባባድ ችግሮችን ይዘው በመምጣት የእርሱን እገዛ ይጠይቃሉ። እነዚህ የማያቋርጡ ችግሮች ስላዛሉት የቤተ ክርስቲያን አመራሩን ለመልቀቅ ተዘጋጀ። «ሁልጊዜም እነዚህን ችግሮች ከመስማት ይልቅ ነጋዴ መሆኑ በጣም ይቀላል» ሲል አለበ። ነገር ግን የሙሉ ጊዜ አገልግሎቱን ለቅቆ ንግዱን ለመጀመር ባለበ ቁጥር የጌታ መንፈስ በቤተ ክርስቲያን ውስጥ ባለው አገልግሎቱ እንዲቀጥል ሲገፋፋው ይሰማዋል።

1ኛ ጥያቄ፡- 1) አንተ ወይም አንተ የምታውቀው ሰው በቤተ ክርስቲያን የአመራር ችግሮች ሲታወክ ያየሽው እንዴት ነው? 2) 2ኛ ቆሮ. 11:28-29 አንብብ። 1) ጳውሎስ ተጨማሪ ችግር አመጣብኝ ያለው ምንን ነው? 2) ይህ በቤተ ክርስቲያን ውስጥ ለሚያገለግሉ መሪዎች እውነት የሆነው እንዴት ነው? 3) እነዚህ ጥቅሶች የቤተ ክርስቲያን መሪዎች ምን ዓይነት አመለካከት ሊኖራቸው እንደሚገባ የሚገልጹት እንዴት ነው? 4) የቤተ ክርስቲያን መሪዎች በሰዎች ችግሮች ከመሳል የሚድኑት እንዴት ነው?

ጳውሎስም ከዚህ የቤተ ክርስቲያን አመራር ጋር ታግሏል። ሊያገለግላቸው የሚፈልጋቸው ሰዎች ብዙውን ጊዜ ብቃት እንደሌለው፣ አምባገነን እንደሆነ፣ እንደ ሌሎቹ ጥሩ መሪ እንዳልሆነ፣ የተሳሳቱ አነሣሽ ምክንያቶች እንዳሉት፣ ወዘተ... በመግለጽ በተሳሳተ መንገድ ይረዱት ነበር። ጳውሎስ ስለ ወንጌሉ

ከፍተኛ አካላዊ መከራ እንደተቀበለ በ2ኛ ቆሮ. 11. ውስጥ ገልጾል። ከሁሉም በላይ የሚከብደው የቤተ ክርስቲያን አገልግሎት እንደሆነም አስረድቷል። ለክርስቲያኖች ችግሮች መፍትሔ መፈለጉ አድክሞት ነበር።

የ2ኛ ቆሮንቶስ መጽሐፍ ስለ ቤተ ክርስቲያን መሪነት ከፍተኛ ትምህርት ይሰጣል። እግዚአብሔር እንደሚፈልገው ለማገልገል ከፈለግን የቤተ ክርስቲያን አገልግሎት ምን እንደሚመስል፣ ምን ዓይነት ኃዘንና ደስታን እንደሚያስከትል፣ ከሁሉም በላይ ችግሮች በሚኖሩበት ጊዜም እንኳ እግዚአብሔርን እንዴት በታማኝነት እንደምናገለግል ማወቅ አለብን።

2ኛ ጥያቄ፡- ስለ 2ኛ ቆሮንቶስ ከመጽሐፍ ቅዱስ መዝገበ ቃላት አንብብና ስለ ደራሲው፣ ስለ ቤተ ክርስቲያኒቱና ስለ መጽሐፉ የተጻፈውን ሁሉ ጠቅላላ አድርገህ ግለጽ።

የ2ኛ ቆሮንቶስ ደራሲ

3ኛ ጥያቄ፡- ሀ) 2ኛ ቆሮንቶስ 1:1 አንብብ። የ2ኛ ቆሮንቶስ መልእክት ጸሐፊ ነኝ የሚለው ማን ነው? ለ) ክእርሱ ጋር ማን ነበር? ሐ) መልእክቱ የተጻፈው ለምንድን ነው?

ጳውሎስ ሁልጊዜም እንደሚያደርገው፣ የ2ኛ ቆሮንቶስን መልእክት የጀመረው ስሙንና የጻፈበትን ሥልጣን በመግለጽ ነበር። እርሱ «የክርስቶስ ሐዋርያ» ነበር። ሐዋርያው እንደ መሆኑ፣ ጳውሎስ ክርስቶስን እንዲወክልና በሥልጣኑ እንዲናገር ክርስቶስ ወክሎት ነበር። ጳውሎስ የተናገረው የግል አሳብ ሳይሆን ክርስቶስን የሚወክል ነበር። ስለሆነም፣ የቆሮንቶስ ክርስቲያኖች ክርስቶስን የሚሰሙትን ያህል ጳውሎስን መስማት ነበረባቸው።

ጳውሎስ ጢሞቴዎስን ጠቅሶታል። ጢሞቴዎስ የወንጌል ስርጭት አጋሩ፣ የበፊቱን የ1ኛ ቆሮንቶስ መልእክት ያደረሰና (1ኛ ቆሮ. 4:17) የቆሮንቶስን ክርስቲያኖች በሚገባ የሚያውቅ ነበር።

ጳውሎስ መልእክቱን ለማን ጻፈ?

ጳውሎስ ይህን መልእክት የጻፈው «በአካይያ አገር ሁሉ ከሚኖሩ ቅዱሳን ሁሉ ጋር በቆሮንቶስ ላለች ለእግዚአብሔር ቤተ ክርስቲያን» ነበር። ቆሮንቶስ ከግሪክ ዐበይት ከተሞች አንዷ እንደነበረች በ1ኛ ቆሮንቶስ መልእክት መግቢያ ውስጥ ተጠቅሷል። ቆሮንቶስ ከግሪክ በስተደቡባዊ አካያን በሚባል አውራጃ ውስጥ ትገኝ ነበር። ጳውሎስ በሁለተኛው የወንጌል መልእክተኝነት ጉዞው በአብዛኛው በቆሮንቶስ ከተማ ኖሯል። በቆሮንቶስ ከተማ የተተከለችው ቤተ ክርስቲያን የኋላ ኋላ ወደ ሌሎች የአውራጃው ከተሞች ተሰራጪች። ቆሮንቶስ ሰፊ ከተማና የሌሎች አብያተ ክርስቲያናት «እናት ቤተ ክርስቲያን» ስለነበረች፣ የቆሮንቶስ አማኞች ሌሎች አብያተ ክርስቲያናት በጳውሎስና እርሱ ለመፍታት በሚፈልጋቸው ነገሮች ላይ የነበራቸውን አመለካከት ሊጫኑ ይችሉ ነበር።

ጳውሎስና በቆሮንቶስ ቤተ ክርስቲያን መካከል የነበረው ግንኙነት በከፍተኛ ደረጃ ቢሻከርም፣ ጳውሎስ ሁለት ጠቃሚ ነገሮችን ተገንዝሏል። ይህ ግንዛቤም ከቤተ ክርስቲያኒቱ ጋር በነበረው ግንኙነት ላይ ጠቃሚ

አስተዋጽኦ አድርጓል። በመጀመሪያ፡ የክርስቲያኖች ማኅበረሰብ የእግዚአብሔር ንብረት ነበር። ምንም እንኳን ጳውሎስ ስጦታ ያለው ሐዋርያና የቆሮንቶስ ቤተ ክርስቲያን መሥራች ቢሆንም፡ እያንዳንዱ ክርስቲያንና ጠቅላላው የክርስቲያኖች ማኅበረሰብ የእግዚአብሔር መሆናቸውን ተረድቷል። በቤተ ክርስቲያን ውስጥ የሚታየው ነገር ሁሉ አምልኮተ እግዚአብሔርን ማንጸባረቅ ነበረበት። ሁለተኛ፡ ምንም እንኳን ሁልጊዜም በተግባራዊ ቅድስና የማይመላለሱ ደካሞችና ራስ ወዳጆች ቢሆኑም፡ ጳውሎስ እነዚህን ክርስቲያኖች «ቅዱሳን» ብሎ ይጠራቸዋል። ቅዱስ የሚባለው ሰው ኃጢአት- አልባና ለእግዚአብሔር አንድ ታላቅ ተግባር የፈጸመ ሰው አይደለም። ሥጋዊ ክርስቲያኖችን ጨምሮ፡ እያንዳንዱ ክርስቲያን ቅዱስ ነው። ቅዱሳን የሆነው በእግዚአብሔር ስለተመረጠ፡ ከማያምኑ ሰዎች ስለተለየና የእግዚአብሔር ቤተሰብ አካል ስለሆነ ነው።

ጳውሎስ 2ኛ ቆሮንቶስን የጻፈበት ዘመንና ስፍራ

ለአምስት ዓመታት ያህል ጳውሎስ ሦስተኛውን የወንጌል መልእክተኝነት ጉዞ ሲያካሂድ ነበር (ከ52-57 ዓ.ም.)። በዚህ ወቅት አብዛኛውን ጊዜ የኖረው በኤፌሶን ከተማ ነበር። ጳውሎስ በኤፌሶን ሳለ ከቆሮንቶስ ቤተ ክርስቲያን የተለያዩ መሪዎች እንደጎበኙት በ1ኛ ቆሮንቶስ ጥናታችን ተመልክተናል። እነዚህ ጎበኚዎች በቤተ ክርስቲያኒቱ ውስጥ ስለነበሩት ክፍፍሎችና ኃጢአቶች ለጳውሎስ ገለጻ አደረጉለት። በተጨማሪም፡ ስለ መንፈሳዊ ስጦታዎች፡ ለኢየሩሳሌም ቤተ ክርስቲያን ስለሚሰጠው ስጦታ፡ ስለ ጋብቻ፡ ወዘተ... የሚጠይቁ አሳቦች የተካተቱበትን ደብዳቤ ከቆሮንቶስ ክርስቲያኖች አመጡለት። በ55 ዓ.ም የተጻፈውን የ1ኛ ቆሮንቶስ መልእክት ለቤተ ክርስቲያኒቱ ያደረሰው ጢሞቴዎስ ነበር።

4ኛ ጥያቄ፡- 2ኛ ቆሮ. 2:1-13፤ 7:5-15፤ የሐዋ. 19:21-41 አንብብ። እነዚህ ጥቅሶች በ1ኛና 2ኛ ቆሮንቶስ ጽሑፍ መካከል ስለተፈጸሙት አንዳንድ ነገሮች ምን የሚያመለክቱ ይመስላል?

በ1ኛና 2ኛ ቆሮንቶስ መጻፍ መካከል የተፈጸሙትን ነገሮች ማወቁ አስቸጋሪ ነው። በ1ኛና 2ኛ ቆሮንቶስ ጽሑፍ መካከል በነበሩት ከአንድ ዓመት በሚበልጡ ጊዜያት የሚከተሉት ነገሮች የተከናወኑ ይመስላል።

ሀ. ጢሞቴዎስ የአንደኛ ቆሮንቶስን መልእክት ይዞ ቆሮንቶስ ሲደርስ የቆሮንቶስ ክርስቲያኖች መልእክቱን የተቀበሉት በሁለት ቅይጥ ምላሾች ነበር። ስለ ጌታ እራትና ለጣያት የተወደደ ሥጋን ስለመብላት የሰጣቸው ምላሽ የጠቀማቸው ይመስላል። ነገር ግን የወሲብ ኃጢአት ስለፈጸመው ግለሰብ የሰጠው ፍርድ አንዳንድ ተቃውሞዎችን ያስከተለ ይመስላል (1ኛ ቆሮ. 5)። በተጨማሪም፡ አንዳንድ ሰዎች የቆሮንቶስ ክርስቲያኖች በጳውሎስ ላይ እንዳያምኑና ሥልጣኑን እንዲጠራጠሩ የቀሰቀሱ ይመስላል። ይህም በጳውሎስና በቆሮንቶስ አማኞች መካከል የነበረውን ግንኙነት አቀዘቀዘው። ጢሞቴዎስ ወደ ጳውሎስ ተመልሶ ስለ አመለካከታቸው አብራራለት።

ለ. ጳውሎስ ለአጭር ጊዜ ጉብኝት ወደ ቆሮንቶስ ሄደ። ጳውሎስ ይህንን «የጋዘን ጉብኝት» ይለዋል (2ኛ ቆሮ. 2:1)። በዚህ ጊዜ

ስለተፈጸመው ነገር ጳውሎስ ምንም አልጠቀሰም። ነገር ግን ግንኙነታቸው በመሻከሩ ጳውሎስ ለማስተካከል የፈለጋቸውን ነገሮች ሳያስተካክል ወደ ኤፌሶን የተመለሰ ይመስላል።

ሐ. ጳውሎስ ወደ ኤፌሶን ከተመለሰ በኋላ ሐዋርያዊ ሥልጣኑን ተጠቅሞ ጠንካራ የተግሣጽ ደብዳቤ ጻፈላቸው። ይህንንም ደብዳቤ ሌላኛው ረዳቱ ቲቶ አደረሰለት (2ኛ ቆሮ. 2:3-9፣7:5-7)።

መ. የኤፌሶን አገልግሎቱ ሊፈጸም ሲል በጳውሎስ ላይ የነበረው ተቃውሞ ይበልጥ ተጠናክረ። ድሜፕሮስ በተባለ ግለሰብ መሪነት በኤፌሶን ጳውሎስን ለመግደል የሚፈልጉ ሰዎች ሁከት አስነሡ (የሐዋ. 19:23-41)። ከአይሁዶች የተሰነዘረበት ተቃውሞም ቀላል አልነበረም። ከዚህ ሁከት በኋላ ብዙም ሳይቆይ ጳውሎስ ወደ ኢየሩሳሌም እየተጓዘ ሳለ የተለያዩ አብያተ ክርስቲያናትን ሊጎበኝ የወሰነ ይመስላል።

ሠ. ጳውሎስ ከኤፌሶን ወደ ጢሮአዳ ሲሄድ የተሳካ አገልግሎትና የጠነከረ ተቃውሞ ገጠመው። ከዚያም ወደ መቄዶንያ (ሰሜን ግሪክ) በመጓዝ የፊልጵስዩስን፣ የተሰሎንቄንና የቤሪያን አብያተ ክርስቲያናት ሳይጎበኝ አልቀረም። በመቄዶንያ ሆኖ የቆሮንቶስ አብያተ ክርስቲያናትን ምላሽ ይጠባበቅ ነበር (2ኛ ቆሮ. 7:5-7)። በዚህ ጊዜ የተመለሰው ቲቶ የቆሮንቶስ አማኞች ንስሐ ገብተው አመለካከታቸውን እንደለወጡ በመግለጽ ጳውሎስን ደስ አሰኘው።

ረ. ጳውሎስ በ55 ዓ.ም. የመጨረሻዎቹ ወራት ወይም በ56 ዓ.ም የመጀመሪያዎቹ ወራት ለቆሮንቶስ ቤተ ክርስቲያን ሌላ መልእክት ጻፈ። ይህ ሁለተኛ ቆሮንቶስ ብለን የምንጠራው መልእክት በቆሮንቶስ ክርስቲያኖች የአመለካከት ለውጥ ጳውሎስ ደስ መስኘቱን ያሳያል። ነገር ግን ይህን የደስታ መልእክት እየጻፈ ሳለ የሐሰት አስተማሪዎች በቆሮንቶስ እየተሰፋፉ መሆናቸውን በመስማቱ ጳውሎስ ስለ እነዚህ የሐሰት አስተማሪዎች በጥብቅ አስጠነቀቃቸው። እነዚህ ራሳቸውን ሐዋርያት ብለው የሚጠሩ የሐሰት አስተማሪዎች ጳውሎስ እውነተኛ ሐዋርያ አይደለም ብለው ያስተምሩ ነበር። ስለሆነም፣ ጳውሎስ በእርሱ እውነተኛ ሐዋርያነትና በሌሎች ሐሰተኛ አስተማሪዎች መካከል ያለውን ልዩነት ያብራራል። ከዚያም ለቆሮንቶስ አማኞች በቅርቡ እንደሚጎበኛቸው ይነግራቸዋል።

የ2ኛ ቆሮንቶስ ዓላማ

እንደዛሬው ሁሉ የቀድሞዋ ቤተ ክርስቲያንም ከሐሰተኛ አስተማሪዎች ጋር ታግላለች። ጳውሎስ አብያተ ክርስቲያናትን በተከለበት ስፍራ ሁሉ የሐሰት አስተማሪዎች ወንጌሉን ለመበረዝ ይጥሩ ነበር። ይህንን ያደርጉ የነበረው በሁለት ዐቢይ መንገዶች ነበር። አንደኛ፣ ሰዎች የእግዚአብሔርን መልእክተኛ እንዲጠራጠሩ ለማድረግ ይጥሩ ነበር። በዚህ መሠረት የሐሰት አስተማሪዎቹ የጳውሎስን እውነተኛነት በማጣጣል ሰዎች የጳውሎስን ትምህርት እንዲጠራጠሩ ያደርጉ ነበር።

ሀ ለተኛ፣ የወንጌሉን መልእክት ተቃወሙ። ክርስቶስ ስለ ሰው ልጆች ኃጢአት መሞቱን በሚያስረዳው መልእክት ላይ የተለያዩ አሳቦችን ጨመሩ።

በቆሮንቶስ የነበሩት የሐሰት አስተማሪዎች ክርስቲያኖች የብሉይ ኪዳን ሕግጋትን መከተል እንዳለባቸው አስተማሩ። ሌሎች ደግሞ ክርስቲያኖች እውነተኛ አማኞች ለመሆን ተጨማሪ እውቀትን ማግኘት እንዳለባቸው ገለጹ። ሌሎች የሐሰት አስተማሪዎች ክርስቶስ አምላክ ነው ወይስ ፍጹም ሰው? ሲሉ ጠየቁ። አንዳንዶች ደግሞ ደኅንነት የሚገናኘው ከግለሰቡ ነፍስ ጋር ብቻ ስለሆነ፤ አማኞች በሥጋ የሚያደርጉት ነገር በደኅንነታቸው ላይ ተጽዕኖ እንደማያሰከትል አመለከቱ። ስለሆነም፤ ጳውሎስና የአዲስ ኪዳን ጸሐፊዎች ለዚህ ችግር መፍትሔ የሚሰጡ መልእክቶችን ጻፉ።

5ኛ ጥያቄ፡- ሀ) በአሁኑ ጊዜ ቤተ ክርስቲያንን ከሚያውኩ የሐሰት ትምህርቶች አንዳንዶችን ዘርዘር። ለ) ብዙውን ጊዜ የሐሰት አስተማሪዎች የሚቃወሟቸውን የቤተ ክርስቲያን መሪዎች እውነተኛነት ለማሳጣት የሚጥሩበትን ሁኔታ ግለጽ። ሐ) እነዚህ የሐሰት አስተማሪዎች የወንጌሉን ንጽሕና የሚያጠቁት እንዴት ነው? መ) የቤተ ክርስቲያን መሪዎች ምእመናኞቻቸውን ከእነዚህ የሐሰት አስተማሪዎች ለመጠበቅ ምን እያደረጉ ናቸው?

1ኛ ቆሮንቶስ ከተጻፈ ከተወሰነ ጊዜ በኋላ ጠንካራ የሐሰት አስተማሪዎች በቆሮንቶስ ቤተ ክርስቲያን ውስጥ መሥራት ጀመሩ። በአመዛኙ እነዚህ የሐሰት አስተማሪዎች ራሳቸውን ክርስቲያኖች ነን ብለው የሚጠሩ አይሁዶች ሳይሆኑ አይቀሩም። እነዚህ ሰዎች ከኢየሩሳሌም የ12ቱን ሐዋርያት ሥልጣን ይዘው መምጣታቸውን ይናገሩ ነበር። ቀደም ሲል የቆሮንቶስ ቤተ ክርስቲያን በተዘፈቀችበት ግራ መጋባት ላይ ተጨማሪ ውዝግብ ለመፍጠር ሲሉ በጳውሎስ ላይ የተቃውሞ አሳቦችን ይሰነዝሩ ጀመር። የ2ኛ ቆሮንቶስን መልእክት በምንመረምርበት ጊዜ፤ እነዚህ የሐሰት አስተማሪዎች ጳውሎስ የድጋፍ ደብዳቤ ስለሌለውና ከ12ቱ ይፋዊ ሐዋርያት አንዱ ስላልሆነ፤ እውነተኛ ሐዋርያ አይደለም ማለታቸውን እንገነዘባለን (2ኛ ቆሮ. 3:1፤ 11:5፤12:11-12)። በተጨማሪም፤ ጳውሎስ አንደበተ ርቱዕ ያልሆነ ደካማ ሰው እንደሚመስል ገለጹ (2ኛ ቆሮ. 11:6)። እንዲሁም ጳውሎስ በአካል ቀርቦ ለመነጋገር ሳይችል ጠንካራ ደብዳቤዎችን የሚጽፍ መሆኑን አስረዱ (2ኛ ቆሮ. 10:10)። ከዚህም ሌላ በኢየሩሳሌም ቤተ ክርስቲያን ስም ለራሱ ገንዘብ እንደሚሰበስብም በመግለጹ ሳይከሱት አልቀሩም (2ኛ ቆሮ. 8:20-23)። ጳውሎስ እንደሚጎበኛቸው ከተናገረ በኋላ በመቅረቱ ሊታመን እንደማይችል ጭምር ተናገሩ (2ኛ ቆሮ. 1:15-2:1)። እነዚህ የሐሰት አስተማሪዎች የጳውሎስን አስተምህሮና ከብሉይ ኪዳን ጋር ያለውን ግንኙነት፤ እንዲሁም የደኅንነትን መንገድ ተቃወሙ።

ጳውሎስ ለዚህ ተቃውሞ ምላሽ በመስጠት ልቡንና ሕይወቱን ለቆሮንቶስ ክርስቲያኖች ከፈተ። ጳውሎስ ከደብዳቤ ይልቅ የግል ምስክርነት በሚመስለው መልእክቱ ስለ አገልግሎቱ፤ ሐዋርያነቱን ስለሚያረጋግጡት ነገሮችና መልእክቱ ተቀባይነት ሊያገኝ ስለሚገባቸው ምክንያቶች አብራርቷል።

ጳውሎስ በመልእክቱ ውስጥ ካካተታቸው ነገሮች አንዳንዶቹ የሚከተሉት ናቸው።

1. በዕቅዱ መሠረት ለምን ቆሮንቶስን እንዳልገበኝ ለማብራራት (2ኛ ቆሮ. 1:15-24)።

2. ቀደም ሲል የጻፈላቸውን መልእክት ስለተቀበሉ ለመልእክቱና ለእርሱ የነበራቸውን አመለካከት ስለቀየሩ አማኞችን ለማመስገን (2ኛ ቆሮ. 7:14-15)

3. በቤተ ክርስቲያን የተቀጣውን ወንድም ወደ ኅብረቱ እንዲመልሱት ለማሳሰብ (2ኛ ቆሮ. 2:6-9)።

4. የሐሰት አስተማሪዎችን የሚከተሉትን ወገኖች ለማስጠንቀቅ (2ኛ ቆሮ. 11:3፥ 4፥ 13)።

5. የክርስቶስ እውነተኛ ሐዋርያ እንደሆነና በእርሱ ሥልጣን የሚናገር አገልጋይ መሆኑን ለማረጋገጥ (2ኛ ቆሮ. 11:1-12:21)።

6. የቆሮንቶስ ክርስቲያኖች ለኢየሩሳሌም ድሆች በሚዋጣው ገንዘብ ላይ የበኩላቸውን አስተዋጽኦ እንዲያበረክቱ ለማሳሰብ (2ኛ ቆሮ. 8:10-12)።

ይህ ለቆሮንቶስ ቤተ ክርስቲያን የተጻፈው መልእክት ንስሐን በማስከተሉና አማኞች ጳውሎስን እንዲቀበሉ በማድረግ ረገድ ውጤታማ የነበረ ይመስላል። ይህንንም ጳውሎስ መልእክቱን ከጻፈ በኋላ ወዲያውኑ ወደ ቆሮንቶስ ተጉዞ ለሦስት ወራት ካገለገለበት ሁኔታ መረዳት ይቻላል (የሐዋ. 20:2-3)። በሐዋርያት ሥራ መጽሐፍ ውስጥም ሉቃስ በጳውሎስና በቆሮንቶስ ቤተ ክርስቲያን መካከል አለመግባባት ስለመኖሩ አልጠቀሰም። ጳውሎስ የሮሜን መልእክት የጻፈው በዚህ ጊዜ ሊሆን፤ በቆሮንቶስ ቤተ ክርስቲያን ችግር ስለመኖሩ አልገለጸም። በተጨማሪም፤ «ጠንካራው መልእክት» ጠፍቶ ሳለ ይኸኛው መልእክት ተጠብቆ መቆየቱም የቆሮንቶስን አማኞች የልብ ለውጥ ያሳያል።

የ2ኛ ቆሮንቶስ መልእክት ልዩ ባሕርያት

1. የእግዚአብሔርን ሰው ታላቅ የሚያደርገው ምንድን ነው? የልቡ ፍላጎት ምን ሊሆን ይገባል? መረዳቱ ምን ሊሆን ይገባል? ከቤተ ክርስቲያን ጋር የሚኖረው ግንኙነት ምን ዓይነት መሆን አለበት? ስደቶችንና አሳዛኝ ሁኔታዎችን እንዴት ማስተናገድ አለበት? የ2ኛ ቆሮንቶስ መልእክት ለእነዚህ ጥያቄዎች ምላሽ ይሰጣል። ይህንን የሚያደርገው ግን ምን ልናደርግ እንደሚገባን የሚያስረዳ ስብከት በመጻፍ አይደለም። ነገር ግን ጳውሎስ እግዚአብሔር በሕይወቱ ውስጥ በከፍተኛ ደረጃ በሚሠራበት ጊዜ ስለነበረው አድኗሩ የግል ምስክርነቱን ይሰጣል። ጳውሎስ ሌሎች ሰዎች የእርሱን «ምሳሌነት» እንዲከተሉ ይፈልጋል። «እኔ ክርስቶስን እንደምመስል እኔን ምስሉ» ሲል ተናግሯል (1ኛ ቆሮ. 11:1)። ጳውሎስ ከየትኞቹም መልእክቶቹ በላይ በ2ኛ ቆሮንቶስ ስለ ግል ሕይወቱ ይነግረናል። እንደ ጳውሎስ እግዚአብሔር እንዲጠቀምባቸው የሚፈልጉ የቤተ ክርስቲያን መሪዎችና ወንጌላውያን ይህን መልእክት ሊያጠኑና ከሕይወታቸው ጋር ሊያዛምዱ ይችላሉ።

2. ጳውሎስ ሰዎችን ወደ ታላቅነት የሚወስደው የመስቀሉ መንገድ ወይም የመከራ ጎዳና እንደሆነ አሳይቷል። እንደ ዛሬው ዘመን ሁሉ፤ የቆሮንቶስ ክርስቲያኖች ክርስቲያን በመሆናቸው ምክንያት በሚያገኙት ጥቅም ላይ ያተኮሩ ይመስላል። የተሟላ ጤንነት፤ በተአምራት መመካት፤ በሌሎች ዘንድ ተቀባይነትን ማግኘት፤ ሰብአዊ ኃይል፤ ወዘተ... ይፈልጉ ነበር። በትምህርትና ሌሎችን በሚያስደስቱ ነገሮች ላይ ያተኮሩ ነበር። ክርስቶስን የሚከተሉት በራስ ወዳድነት ነበር። ጳውሎስ ግን ክርስቶስን መከተል የመስቀሉ ጎዳና እንደሆነና እግዚአብሔርም መከራን ለሚቀበሉት የመጽናናት አምላክ እንደሆነ ያስረዳል (2ኛ ቆሮ. 1:3-7)። እንደ ሐዋርያና እንደ ክርስቲያኖች ሁልጊዜም ለክርስቶስ ሲሉ ሞትን መጋፈጥ ነበረባቸው (2ኛ ቆሮ. 4:11)። ጳውሎስ ከድካም፤ ስድብ፤ መከራ፤ ስደትና አስቸጋሪ ሁኔታዎች ከመሸሽ ይልቅ ይመካባቸው ነበር። ምክንያቱም በሚደክምበት ጊዜ የእግዚአብሔር ኃይል እንደሚያልፍበት ያውቅ ነበር (2ኛ ቆሮ. 11:30፤ 12:10)።

6ኛ ጥያቄ፡- ሀ) ዛሬ ምን ያህል ክርስቲያኖች ከክርስቶስ ይልቅ ራሳቸውን ለማክበር በመፈለጋቸው ምክንያት ከክርስቶስ ጋር ያላቸውን ግንኙነት ለራስ ወዳድነት ዓላማ እንዴት እንደሚጠቀሙ ግለጽ። ለ) ዛሬ ወጣት ክርስቲያኖች የመስቀሉን የመከራ መንገድ የሚፈሩት ለምንድን ነው? ሐ) ለንደክምና መከራን ስንቀበል እግዚአብሔር በሕይወታችን ውስጥ እንደሚያይል የሚያስረዳውን መንፈሳዊ መርሆ መረዳቱ ለምን ይጠቅማል? መ) ይህ በአንተ ወይም በሌላ ሰው ሕይወት ውስጥ እንዴት እንደተፈጸመ የሚያስረዱ ምሳሌዎችን ዘርዝር።

3. ጳውሎስ ዓለም ከማይቀበለው የጎሳ ድንበር ባሻገር ዓለም አቀፋዊቷ ቤተ ክርስቲያን እርስ በርሷ መረዳዳት እንዳለባት ያሳያል። በጳውሎስ ዘመን በአይሁዶችና አሕዛብ መካከል ጠንካራ ጠላትነት ነበር። በአሕዛብ አገሮች አይሁዶች ለትንሽ ጉዳይ መከራ ይቀበሉና ይገደሉ ነበር። አይሁዶችም አሕዛብን አጥብቀው ከመጥላታቸው የተነሣ ደኅንነትን ሊያገኙ እንደማይችሉና እግዚአብሔር ለፍርድ እንደፈጠራቸው ያምኑ ነበር። በጳውሎስ አገልግሎት አማካኝነት በቀዳሚነት አይሁዶች የሚበዙበት ቤተ ክርስቲያን በአሕዛብ እየተሞላች መጣች። ይህም በአይሁዶች መካከል ቁጣንና ጥላቻን አስከተለ። ጳውሎስ አይሁድና አሕዛብ ክርስቲያኖች አንድ ቤተሰብ መሆናቸውን ያውቅ ነበር። በተጨማሪም፤ ሰይጣን በቤተ ክርስቲያን ውስጥ ቅንኦትንና ጠላትነትን በቀላሉ ለማራባት እንደሚፈልግ ያውቅ ነበር። ስለሆነም፤ ጳውሎስ የአሕዛብ ክርስቲያኖች የአይሁድ ክርስቲያኖችን እንዲቀበሉና እንዲረዱ፤ አይሁዶችም ራሳቸውን ዝቅ አድርገው ዕርዳታውን እንዲቀበሉ ለማግባባት ከፍተኛ ጥረት አደረገ። ጳውሎስ የአሕዛብ አብያተ ክርስቲያናት ለማያውቋቸው የኢየሩሳሌም ድሆች በልግስና እንዲሰጡ አበረታታቸው። በጎሳዊ ቡድኖች መካከል ጠላትነት በሚኖርበት ጊዜ ክርስቲያኖች ቤተ ክርስቲያናቸው ያንኑ ጠላትነት እንዳታንጸባረቅ ማድረግ አለባቸው። ነገር ግን አንደኛው የጎሳ ቡድን ለሌላኛው ፍቅርንና አቀባበልን ማሳየት አለበት። በዚህ ዓይነት ሁላችንም የአንድ መንፈሳዊ ቤተሰብ አባላት መሆናችንንና ይህም ቤተሰብ ከምድራዊ ቤተሰብ ወይም የጎሳ ቡድን እንደሚበልጥ ልናሳይ እንችላለን።

7ኛ ጥያቄ፡- ሀ) በኢትዮጵያ ውስጥ ታሪካዊ የጠላትነትና የጥርጣሬ ግንኙነት ያላቸውን ሁለት ጎሳዎች ጥቅስ። ለ) ይኸው ተመሳሳይ ጥላቻና ጥርጣሬ እንዴት ወደ ቤተ ክርስቲያን ሊመጣ እንደሚችል ግለጽ። ሐ) የአንደኛው ጎሳ አባላት የሆኑ ክርስቲያኖች ሌላኛው የጎሳ አባላት የተወደዱ፤ ተቀባይነት ያገኙና የእግዚአብሔር ቤተሰብ አባላት መሆናቸውን ለማሳየት ሊያደርጓቸው የሚችሏቸውን ነገሮች ዘርዝር።

የ2ኛ ቆሮንቶስ መዋቅር

የ2ኛ ቆሮንቶስ መልእክት ከአንዱ ወደ ሌላው ርእሰ ጉዳይ ቢያመራም፤ በሦስት ክፍሎች ሊከፈል ይችላል።

1. ጳውሎስ የሚደግፉትን አብዛኛዎቹን የቆሮንቶስ ክርስቲያኖች ያመለግናቸዋል (2ኛ ቆሮ. 1-7)። ጳውሎስ በዕቅዱ መሠረት ለምን ወደ ቆሮንቶስ እንዳልመጣ ያብራራል። የክስተቶችን ቅደም ተከተል በመስጠት ቆሮንቶስን በቁጣ ለመጎብኘት ወይም በተቃወሙት ጊዜ ሐዋርያዊ ሥልጣኑን ለመጠቀም እንዳልፈለገ ያስረዳል። ንስሐ ገብተው የእርሱን ሐዋርያነት መቀበላቸው እንዳስደሰተውም ይገልጻል። ከኃጢአቱ ንስሐ የገባውን ወንድም ወደ ጎብረቱ እንዲቀበሉት ይጠይቃል። ጳውሎስ እግዚአብሔር ደካማ ሰዎችን የዕርቅ መሣሪያዎቹ አድርጎ የሚጠቀምበትን አስደናቂ ምሥጢር ያከፍላቸዋል። እግዚአብሔር የሚፈልገው የተማሩትንና ኃያላንን ሳይሆን እርሱን ለመታዘዝ ራሳቸውን የሰጡትን ተራ ሰዎች ነው።

2. ጳውሎስ የቆሮንቶስ ክርስቲያኖች ገንዘባቸውን አሰባስበው ለኢየሱሳሌም ድሆች እንዲልኩ ያበረታታቸዋል (2ኛ ቆሮ. 8-9)።

3. ጳውሎስ እውነተኛ ሐዋርያ አይደለም ለሚሉት የሐሰት አስተማሪዎች ምላሽ ይሰጣል (2ኛ ቆሮ. 10-13)። ጳውሎስ በሐዋርያነቱ ስለከፈለው የስደት መሥዋዕት ገልጾአል። ዋናው ነገር ግን በጳውሎስ ድካም ውስጥ የተገለጸው የእግዚአብሔር ኃይል ነበር። ጳውሎስ ንስሐ ካልገቡ እንደ ሐዋርያ የእግዚአብሔርን ፍርድ እንደሚያመጣቸው አመልክቷል።

የ2ኛ ቆሮንቶስ አስተዋጽኦ

1. መግቢያ (2ኛ ቆሮ. 1:1-11)

2. ጳውሎስ የቆሮንቶስን ክርስቲያኖች በዕቅዱ መሠረት ለምን እንዳልጎበኛቸው ያብራራል (2ኛ ቆሮ. 1:12-2:13)።

3. ጳውሎስ የሐዋርያነት አገልግሎቱን በመከላከል ለመንፈሳዊ መሪዎች ምሳሌነትን ይሰጣል (2ኛ ቆሮ. 2:14-7:16)።

ሀ. መንፈሳዊ መሪ በአዲሱ ኪዳንና በእግዚአብሔር የማስቻል ኃይል ላይ ያተኩራል (2ኛ ቆሮ. 2:14-3:18)።

ለ. መንፈሳዊ መሪ የወንጌሉ መዝገብ የሚገኘው በእግዚአብሔር ኃይል በንጹሕ ልብ በሚያገለግሉ ደካሞች ውስጥ መሆኑን ይገነዘባል (2ኛ ቆሮ. 4:1-12)።

ሐ. መንፈሳዊ መሪ የወደፊቱን ዘላለማዊ ሽልማት እያሰበ በአገልግሎቱ ይጸናል (2ኛ ቆሮ. 4:13-5:10)።

መ. መንፈሳዊ መሪ ሰዎችንና እግዚአብሔርን ለማስታረቅ የሚሻ የክርስቶስ አምባሳደር ነው (2ኛ ቆሮ. 5:11-6:2)።

ሠ. መንፈሳዊ መሪ ከማያምኑ ሰዎች ጋር ባለመቀላቀል በንጽሕና ለመኖር ይወስናል (2ኛ ቆሮ. 6:14-7:1)።

4. በቆሮንቶስ ክርስቲያኖች የአመለካከት ለውጥ የጳውሎስ መደሰት (2ኛ ቆሮ. 7:2-26)።

5. ጳውሎስ ለአይሁድ ክርስቲያኖች ስለሚሰጠው ምጽዋት ማብራሪያ ይሰጣል (2ኛ ቆሮ. 8-9)።

ሀ. ጳውሎስ የስጦታውን ዓላማና እንዴት መሰብሰብ እንዳለበት ያብራራል (2ኛ ቆሮ. 8:1-9:5)።

ለ. ጳውሎስ ለእግዚአብሔር በምንሰጥበት ጊዜ ምን ዓይነት አመለካከት ሊኖረን እንደሚገባ ያስረዳል (2ኛ ቆሮ. 9:6-15)።

6. ጳውሎስ እውነተኛ ሐዋርያነቱን የሚያረጋግጡ ነጥቦችን በማቅረብ ይከራከራል (2ኛ ቆሮ. 10-13)።

ሁለተኛ ቀን 1ኛ ቆሮንቶስ 1-3

ጌታሁን ከቦታ ቦታ እየተጓጓዘ ስለ ክርስቶስ የሚመስክር ፍሬያማ ወንጌላዊ ነበር። በአገልግሎቱ ውጤታማ ነበር። አንድ ቀን ተሳፍሮ የሚጓዝበት አውቶቡስ ተገልብጦ ገደል በመግባቱ ጌታሁን ለሽባነት ተዳረገ። እየተጓጓዘ የሚያገለግለው አገልግሎቱ ተቋረጠ። ብዙ ክርስቲያኖች ወደ እርሱ መጥተው እንዲፈወስ ጸለዩለት። ምንም እንኳን በእግዚአብሔር ላይ ጠንካራ እምነት ቢኖረውም ሊፈወስ አልቻለም። ስለሆነም፡ «እግዚአብሔር ይህ በእኔ ላይ እንዲደርስ ለምን ፈቀደ? አንዳንድ ክርስቲያኖች በከፍተኛ ደረጃ የሚሠቃዩት ለምንድን ነው?» እያለ ይጠይቅ ጀመር።

የጌታሁን ጥያቄ ክርስቲያኖች ብዙ ጊዜ የሚያነሡት ነው። መከራን ስንቀበል፣ ስንታመም፣ መጥፎ ነገር በፀተሰባችን ላይ ሲደርስ ሁላችንም ጥያቄዎችን እናነሳለን። እግዚአብሔር ልጆቹ እንዲሠቃዩ የሚፈልግባቸውን ምክንያቶች ሙሉ በሙሉ ባናውቅም፣ የ2ኛ ቆሮንቶስ መልእክት አንዳንድ ምክንያቶችን ይገልጽናል። ሐዋርያው ጳውሎስ መከራ በሕይወቱ ውስጥ ስላበረከተው አስተዋጽኦ አብራርቷል። መከራ እግዚአብሔር ጳውሎስን ፍሬያማ የአሕዛብ ሐዋርያ አድርጎ የተጠቀመበት ዐብይ መሣሪያ ነበር። መከራ ርግማን ሳይሆን የእግዚአብሔር የሥልጠና መሣሪያ ነው። መከራ እግዚአብሔር መሪዎቹን የሚያሠለጥንበት ትምህርት ቤት ነው። አንድ አስተማሪ እንደተናገሩት፡ «እግዚአብሔር አንድን ሰው በከፍተኛ ደረጃ ከመጠቀሙ በፊት መጀመሪያ ክፉኛ ይሰብረዋል።»

8ኛ ጥያቄ፡- ሀ) ሮሜ 5:3-5፤ ያዕ. 1:2-4፤ 2ኛ ቆሮ. 1:3-7 አንብብ። እነዚህ ጥቅሶች ስለ መከራ የተለያዩ ዓላማዎች ምን ያስተምሩናል? እግዚአብሔር በመከራ አማካኝነት ሊፈጽም የሚፈልገው ተግባር ምንድን ነው? ለ) እግዚአብሔር አንተን ወይም ሌላ ክርስቲያንን ላዘጋጀው ተግባር ብቁ ለማድረግ ሲል በመከራ ውስጥ ሲያሳልፍ ያየኸው እንዴት ነው? ሐ) መከራ በለው ባሕርይ ወይም አመለካከት ላይ

የሚያስከትለው ለውጥ ምንድን ነው? መ) መከራ እግዚአብሔር በመንፈሳዊ ሕይወታችን እናድግ ዘንድ ለማገዝ የሚጠቀምበት መሣሪያ መሆኑ በቤተ ክርስቲያን ሲሰበክ የማንሰማው ለምንድን ነው? ክርስቶስን ከመከተል በምናገኛቸው መልካም ነገሮች፣ ማለትም የጸጋ ስጦታዎች፣ ፈውስ፣ ደስታ፣ ወዘተ... ላይ ብቻ የምናተኩረው ለምንድን ነው?

ከእግዚአብሔር ዘንድ በምናገኛቸው መልካም ነገሮች ላይ በምናተኩርበት በአሁኑ ዘመን፣ አስተምህሯችንን እግዚአብሔር ልጆቹን በመከራ መንገድ ወደ ብስለት ከሚመራበት ሁኔታ ጋር ሚዛናዊ ማድረግ አለብን። በአዲስ ኪዳን ውስጥ መከራ የምንሸሸው ሳይሆን የምንደሰትበትና የምንማርበት መንገድ ሆኖ ተጠቅሷል። መንፈሳዊ ባሕርይና ፍሬያማ አገልግሎት የሚገኙት በደስታና በምችት ጊዜ ሳይሆን በመከራ ጊዜ ነው።

9ኛ ጥያቄ፡- 2ኛ ቆሮ. 1-3 አንብብ። ሀ) እግዚአብሔር ጳውሎስ መከራ እንዲቀበል ያደረገው ለምንድን ነው? ለ) ጳውሎስ በዕቅዱ መሠረት በፍጥነት ሊጎበኛቸው ስላለመቻሉ ለቆሮንቶስ አማኞች ምን ምክንያት ሰጣቸው? ሐ) ጳውሎስ ንሥሐ ስለሚገባ ኃጢአተኛ ምን እንዲያደርጉ ነገራቸው? መ) ጳውሎስ ስለ መንፈሳዊ መሪ አነሣሽ ምክንያቶችና ተግባራት ከሕይወቱ ጠቅሶ የገለጻቸውን የቤተ ክርስቲያን አመራር መርሆች ዘርዝር።

መግቢያ (2ኛ ቆሮ. 1:1-11)

ጳውሎስ በ2ኛ ቆሮንቶስ ውስጥ የተጠቀመው መግቢያ ከሌሎች መልእክቶቹ የተለየ ነው። ጳውሎስ በእግዚአብሔር መለኮታዊ ምርጫ ስላገኘው የሐዋርያነት ሥልጣን አጽንኦት ሰጥቶ ከገለጸ በኋላ፣ ለቆሮንቶስ ክርስቲያኖች ሰላምታ አቀረበላቸው። ከእነዚህ ክርስቲያኖች መካከል አንዳንዶቹ ከጳውሎስ ጋር ጎብረት ያልነበራቸውና አገልግሎቱን የሚንቁ ነበሩ። ከጳውሎስ ጋር በአንዳንድ ጉዳዮች ባይሰማሙም እንኳን፣ የእግዚአብሔር ሕዝብ መሆናቸውን ገልጾአል። ይሁንና፣ በሌሎች መልእክቶቹ እንደሚያደርገው ስለ ምንም ነገር አላመሰገናቸውም። (1ኛ ቆሮ. 1:1-9ን ከ2ኛ ቆሮ. 1:1-2 ጋር አነጻጽር።) ይህ ምናልባትም ለእነርሱ ግድ መሰኘቱንና ከአንዳንድ የቆሮንቶስ ክርስቲያኖች ጋር ሸካራ ግንኙነት እንደነበረው የሚያመለክት ይሆናል።

ጳውሎስ 2ኛ ቆሮንቶስን የጻፈው ከእስያ አውራጃ ተነሥቶ ወደ መቄዶንያ እንደገባ ነበር። ምናልባትም ጳውሎስ ከእስያ የወጣው በተቀበለው ከባድ መከራ ምክንያት ሳይሆን አይቀርም። የሐዋርያት ሥራ መጽሐፍ ይህ መከራ ምንን እንዳካተተ አያብራራም። ነገር ግን ድግግሞሽ በጳውሎስ ላይ ሁከትን እንዳስነሣ ይገልጻል። ጳውሎስም በዚያ ከአራዊት ጋር እንደታገለ አመልክቷል (1ኛ ቆሮ. 15:32)። እነዚህ አራዊት እንደ አንበሳ ያሉ የዱር እንስሳት ወይም ከእግዚአብሔር እውነትና ከጳውሎስ ጋር የታገሉት ሰዎች ተምሳሌቶች ሊሆኑ ይችላሉ።

ጳውሎስ ስለ መከራ መናገሩ በ2ኛ ቆሮንቶስ ውስጥ በግልጽ ይታያል። የ2ኛ ቆሮንቶስ መልእክቱም በአብዛኛው በመከራ ላይ የተመሠረተ ነው። ከዚህ ክፍል ውስጥ የሚከተሉትን አጠጋ።

ሀ. ጳውሎስ በመከራ ጊዜ እግዚአብሔር አብ እንዳጽናናውና ርኅራኄን እንዳሳየው ገልጾአል (2ኛ ቆሮ. 1:3)። ርኅራኄ በሌሎች መከራ የመካፈል ስሜታዊ ተግባር ነው። ምንም እንኳ እግዚአብሔር ከመከራዎች ሁሉ የላቀ ቢሆንም፤ ይህ ግን ስለ እኛ ደንታ የለውም ማለት አይደለም። ነገር ግን በመከራ ውስጥ ስናልፍ ኅዘናችንን ይካፈላል። እግዚአብሔር መከራን በግል ሲረዳ የሚችለው እንዴት ነው? በቀዳሚነት በክርስቶስ መከራ ኢየሱስ በኩል እግዚአብሔር በምድር ላይ የምንጋፈጣቸውን የመከራ ዓይነቶች ሁሉ ተቀብሏል (ዕብ. 5:7-9 አንብብ)። እግዚአብሔር በመከራችን ዓይነቶች ሁሉ ተቀብሏል (ዕብ. 5:7-9 አንብብ)። እግዚአብሔር በመከራችን ስለሚካፈል፤ መከራን በምንቀበልበት ጊዜ ወደ እኛ ተጠግቶ ያጽናናል። በመከራ ውስጥ በምናልፍበት ጊዜ ሁሉ እግዚአብሔር እንደማይተወንና ዳሩ ግን ከእኛ ጋር እንደሚሠቃይ፤ ብሎም እንደሚያጽናናን መገንዘብ አለብን።

ለ. እግዚአብሔር በመከራ ውስጥ እንድናልፍ የሚፈቅደው በተሻለ ሁኔታ ለማገልገል እንድንችል ነው። መከራ እየተቀበልን ለክርስቶስ ታማኞች ሆነን በምንጸናበት ጊዜ በመከራ ውስጥ የሚገኙትን ሌሎች ክርስቲያኖች ልናበረታታ እንችላለን። እንደኛ ዓይነት መከራ ካልተቀበለ ክርስቲያን መጽናናትን ማግኘቱ ከባድ ነው። እንዲህ ዓይነት ሰዎች የአእምሮ እውቀት ሊኖራቸውና ትክክለኛ አሳቦችን ሊያካፍሉን ቢችሉም፤ ንግግራቸው ብዙም ትርጉም የሚሰጠን አይሆንም። ነገር ግን አንድ ሰው እንደኛው ዓይነት መከራ እንደተቀበለ ስናውቅ፤ በሚነግረን ቃል እንጽናናለን። በመከራ ውስጥ በምንሆንበት ጊዜ እግዚአብሔር እኛን የሚያጽናናበት ዐቢይ መንገድ መከራ የተቀበሉትን ሌሎች ክርስቲያኖች በመጠቀም ነው። ስለሆነም፤ መከራ የተቀበልን ሰዎች ሌሎችን በመርዳት መከራችንን የበረከት መሣሪያ ልናደርግ ይገባል።

መከራ አንድን ሰው መራር ወይም ርኅራኄ ሊያደርግ ይችላል። መከራን ለመቀበል የማንፈልግ ከሆነ፤ እግዚአብሔር በሕይወታችን ውስጥ ለመሥራት የሚጠቀምበትን መሣሪያ ተቃውመናል ማለት ነው። ነገር ግን የእግዚአብሔርን የመከራ መሣሪያ ብንቀበል፤ ብንጸናና ብንማርበት ርኅራኄና ሌሎችን ለማጽናናት የምናገለግል የእግዚአብሔር መሣሪያዎች እንሆናለን።

ሐ. መከራ ለሰዎች ሁሉ የማይቀር ግዴታ ነው። ክርስቶስ በሞተ ጊዜ እግዚአብሔር ተሠቃይቷል። ክርስቶስም ሰዎች በተሣለቁበት፤ በገፉትና በሰቀሉት ጊዜ ተሠቃይቷል። ምንም እንኳ ሐዋርያ ቢሆንም ጳውሎስ የእግዚአብሔር አገልጋይ ሆኖ በሚሠራበት ጊዜ መከራ ተቀብሏል። ጳውሎስ ከመከራ ጽናት የተነሣ በሕይወቱ ተስፋ ሊቆርጥ የደረሰበት ጊዜ እንደነበረ ገልጾአል። ጳውሎስ የቆሮንቶስም አማኞች በተመሳሳይ ሁኔታ መከራን እንደሚቀበሉ ተናግሯል። ስለሆነም፤ እያንዳንዱ ሰው የእኛን ማጽናናት ይፈልጋል። የምናጽናናቸው ወገኖች ደግሞ ሌሎችን ማጽናናት ይኖርባቸዋል። መከራ በክርስቶስ አካል ውስጥ የአገልግሎት በሮችን ይከፍታል።

መ. በመከራ ጊዜ በትዕግሥት የመጽናት ባሕርይ ሊኖረን ይገባል። በትዕግሥት የመጽናትን ባሕርይ ለማግኘት ደግሞ እግዚአብሔር ሁኔታዎችን በመቆጣጠር ላይ መሆኑን ተረድተን ልንገዛለትና ልንታመንበት ይገባል።

ሠ. እግዚአብሔር መከራ ውስጥ የሚከተን በራሳችን ሳይሆን መታንን በሚያስነሣ አምላክ እንድንደገፍ ለማስተማር ነው። በምችት ጊዜ በችሎታችን፣ በብርታታችንና በጥበባችን ላይ ወደ መደገፍ እናዘነብላለን። ነገር ግን ሁኔታዎችና ችግሮች ከዓቅማችን በላይ በሚሆኑበት ጊዜ በእግዚአብሔር ላይ ለመደገፍ እንገደዳለን።

ረ. መከራን በምንቀበልበት ጊዜ የመጨረሻው ድፍረታችን ትንሣኤ ነው። ከእንግዲህ ወዲህ ሞት ለክርስቲያን ዐቢይ ጠላት ስላልሆነ መፍራቱ አስፈላጊ አይደለም። በበሽታ ወይም በስደት ምክንያት ብንሞት እንኳ ከትንሣኤ የተነሣ ሁሉንም አሸንፈን ለዘላለም ከእግዚአብሔር ጋር እንኖራለን።

ሰ. በስደት ጊዜ እርስ በርሳችን የምንረዳዳበት ትልቁ መሣሪያ ጸሎት ነው። እግዚአብሔር እኛ በማንረዳባቸው መንገዶች ጸሎታችንን ይጠቀማል። አንዳንድ ጊዜ በጸሎታችን አማካኝነት የክርስቲያኖችን መከራ ሲያቆም፣ በሌሎች ጊዜያት ደግሞ እግዚአብሔር ጸሎታችንን ተጠቅሞ ክርስቲያኖች በመከራ ውስጥ እርሱን የሚያስከብር ተግባር እንዲፈጽሙ ያደርጋቸዋል። አንዳንድ ጊዜም በሐዋርያት ሥራ 12:3-19 በጴጥሮስ ሕይወት እንደተፈጸመው ጸሎት ክርስቲያኖችን ከመከራ ይታደጋቸዋል። በሌሎች ጊዜያት ግን (በሐዋርያት ሥራ 12:1-2 በያዕቆብ ላይ እንደተፈጸመው) ተግተን እየጸለይን ሳለ እግዚአብሔር ክርስቲያኖች እንዲሞቱ ሊፈቅድ ይችላል።

10ኛ ጥያቄ፡- በቤተ ክርስቲያንህ ውስጥ መከራ የሚቀበሉትን ሰዎች ስም ዘርዝር። እነዚህ እውነቶች በዚህ የመከራ ጊዜ ጸንተው እንዲቆሙ የሚያበረታቷቸው እንዴት ነው?

ጳውሎስ ለቆሮንቶስ ክርስቲያኖች ስለ ራሱ ሁኔታ አብራራላቸው (2ኛ ቆሮ. 1:12-2:13)

1. ጳውሎስ በዕቅዱ መሠረት ለምን እንዳልጎበኛቸው ገለጸላቸው (2ኛ ቆሮ. 1:12-2:4)

11ኛ ጥያቄ፡- ሀ) ለሌሎች የገባኸውን ቃል መጠበቅ አስፈላጊ የሚሆነው ለምን ይመስልሃል? ለ) መሪዎች ለምእመናን የገቧቸውን የተስፋ ቃሎች በማይፈጽሙባቸው ጊዜያት ምን ይከስታል? ሐ) ለመሪዎች በሚያከናውኗቸው ተግባራት ሁሉ በንጹሕ ሕሊና መመላለስ አስፈላጊ የሚሆነው ለምንድን ነው? መ) ስለ ራስህ ሕይወት አስብ። ሰዎች ቢያውቋቸው የሚያሳፍሩህ አንዳንድ ነገሮች ምን ምንድን ናቸው? ይህ ስለ እውነተኛነትህና ስለ ሕሊናህ ምን ያሳያል?

የተለያዩ የቤተ ክርስቲያን ሰዎች ጳውሎስን ስለተለያዩ ምክንያቶች የሚከሱት ይመስላል። በመጀመሪያ፣ አንዳንዶች ግልጽ ያልሆኑ ነገሮችን በመልእክቱ ውስጥ በማካተቱ ከሰሱት። ጳውሎስ በመልእክቶቹ ሊያታልላቸው የሚፈልግ መሰላቸው። ሁለተኛ፣ ሌሎች ቃሉን አይጠብቅም

ብለው አሰቡ። ወደ መቄዶንያ ከመሄዱ በፊት እንደሚጎበኛቸው በቲቶ በኩል ሳይልክባቸው አልቀረም። ነገር ግን እነርሱ ዘንድ ሳይደርስ ወደ መቄዶንያ መሄዱን ሲሰሙ፡ «ቃሉን የማይጠብቅ ሰው እንዴት ሊታመን ይችላል?» ብለው ጠየቁ።

ጳውሎስም በተሳሳተ መንገድ ስለተረዱት አዘነ። ከእነርሱ ጋር የሚያደርገው ግንኙነት ሁልጊዜም በግልጽነት፡ በቅድስናና በእውነተኛነት ላይ የተመሠረተ መሆኑን እንዲረዱለት ፈለገ። በጻፈላቸው አሳብ ሊያታልላቸው ስላልፈለገ ሕሊናው ንጹሕ መሆኑን አብራራላቸው። እንዲሁም፡ ወደ ኢየሩሳሌም ከመሄዱ በፊት ሊጎበኛቸው ሁለት ጊዜ ስላቀደ ሕሊናው ንጹሕ ነበር። ጳውሎስ በሁኔታዎች ላይ ተመሥርቶ ቃሉን የማይለውጥ ሰው መሆኑን ገለጸላቸው። ጳውሎስ በቃሉ እንደ እግዚአብሔር ግልጽና እውነተኛ ለመሆን ይፈልግ ነበር። የእግዚአብሔር የተስፋ ቃሎች በክርስቶስ በኩል እውነት (አሜን፡ አዎን) ናቸው። እግዚአብሔር ከሰጣቸው የተስፋ ቃሎች አንዱ ልጆቹ እስከ መጨረሻው ድረስ ጸንተው እንደሚቆሙ የሚያስረዳ ነው። ይህንኑ የተስፋ ቃል እውን ለማድረግ እግዚአብሔር ለእያንዳንዱ ክርስቲያን የባለቤትነት ማኅተም የሆነውን መንፈስ ቅዱስ ሰጥቷል። ይህም እግዚአብሔር ተስፋ የሰጠንን ውርስ እንደምንቀበል ዋስትና ይሰጠናል።

ጳውሎስ ይህን ያለመተማመን መንፈስ ያሸነፈው እንዴት ነው? በመጀመሪያ፡ የቆሮንቶስ ክርስቲያኖች በተሻለ ሁኔታ እንዲያውቁት ጠየቃቸው። አንድን ሰው በደንብ ስናውቅ ብዙም አንጠራጠረውም። ጳውሎስ በእርሱ ከሚፈራቸው በፊት የበለጠ እንዲያውቁትና ከዚያ በኋላ እንዲተማመኑት፡ ብሎም እንዲመኩበት ጠየቃቸው። ጳውሎስ ይህን ሲል በተለይም የሁሉም ሥራና ልብ በሚመዘንበት የክርስቶስ ምጽአት ቀን በጳውሎስ ሥራ እንደሚኮሩ መግለጹ ነበር። ጳውሎስ በዚህ ሁሉ፡ ከእነርሱ ጋር ግልጽና እውነተኛ ግንኙነት እንደሚያደርግ ቃል ገባላቸው።

ሁለተኛ፡ ጳውሎስ የጉብኝቱን ጊዜ የለወጠባቸውን ምክንያቶች ዘርዝሯል። ጳውሎስ ወደ ቆሮንቶስ የሚያደርገውን ጉዞ ያዘገየበት ዋነኛው ምክንያቱ ለቆሮንቶስ ክርስቲያኖች ማሰቡ ነበር። እርሱንና እነርሱን የሚጎዱ የግንኙነት ችግሮች እያሉ ሊጎበኛቸው አልፈለገም ነበር። ቀደም ሲል ጳውሎስ ቆሮንቶስን በጎበኘ ጊዜ ጥሩ ሁኔታ አላጋጠመውም ነበር። ስለሆነም፡ እንደ ሐዋርያ እግዚአብሔር የሰጠውን ሥልጣን በመጠቀም ፍርድ የሚሰጥበትን ተጨማሪ ጉብኝት ለማድረግ አልፈለገም ነበር። ቀደም ሲል በጻፈላቸው ጠንካራ ደብዳቤ አሳዝኗቸው ነበር። ይህን ጠንካራ ደብዳቤ የጻፈው በቀላሉ ሳይሆን፡ በዕንባ፡ በጭንቀትና በሥቃይ ነበር። ጳውሎስ የቆሮንቶስን ክርስቲያኖች አጥብቆ ስለሚወድ በቀላሉ ሊያሳዝናቸው ወይም በተሳሳተ ሕይወታቸው እንዲቀጥሉ ዝም ብሎ ሊተዋቸው አይችልም ነበር።

12ኛ ጥያቄ፡- ሀ) ዛሬ ብዙውን ጊዜ ሰዎች መሪዎችን የሚጠራጠሩት እንዴት ነው?
ለ) ጳውሎስ የወሰዳቸው ሁለት እርምጃዎች እንዲህ ዓይነት ጥርጣሬዎችን ለመፍታት የሚረዱት እንዴት ነው?

1. ንስሐ የገባውን ኃጢአተኛ ይቅር ስለ ማለት (2ኛ ቆሮ. 2:5-11)

ጳውሎስ የቆሮንቶስ ክርስቲያኖችን ለምን በዕቅዱ መሠረት እንዳልገበኝ በ2ኛ ቆሮንቶስ 2:12-13 እና በ2ኛ ቆሮንቶስ 7:5-16 አብራርቷል። ነገር ግን ብዙውን ጊዜ በዚህ መልእክቱ ውስጥ እንደሚያደርገው፡ ጳውሎስ ዋነኛ ርእሰ ጉዳዩን ከቆሮንቶስ ክርስቲያኖች ጋር ስለተፈጠረው የግንኙነት መበላሸት ያነሣል።

አንድ ሰው ግልጽ ኃጢአት በሚሠራበት ጊዜ ቤተ ክርስቲያን ብዙውን ጊዜ ከሁለት መንገዶች በአንዱ ምላሽ ትሰጣለች። አንዳንድ ጊዜ ኃጢአቱን ዝቅ አድርጋ በመመልከት ኃጢአተኛውን ከመቅጣት ወይም ንስሐ ለመግባት በማይፈልግበት ጊዜ የሥነ ሥርዓት እርምጃ ከመውሰድ ትታቀባለች። በ1ኛ ቆሮንቶስ ምዕራፍ 5 ከክርስቲያኖቹ አንዱ ከአባቱ ሚስት ጋር እያመነዘረ ሳለ ቤተ ክርስቲያኒቱ ምንም ዓይነት እርምጃ አለመውሰዱ ተገልጿል። ጳውሎስ በዚያ ደብዳቤ ግለሰቡን ከቤተ ክርስቲያን ኅብረት በማውጣት እንዲቀጡት ጠይቋል። በቤተ ክርስቲያን ውስጥ የሚከሰተውን ኃጢአት እንዲቀጡት ካልተከታተልን በፍጥነት ሊስፋፋና የጠቅላላይቱን ቤተ ክርስቲያን በጥብቅ ካልተከታተልን በፍጥነት ሊስፋፋና የጠቅላላይቱን ቤተ ክርስቲያን ቅድስና ሊያጠፋ ይችላል። ይህ ደግሞ የክርስቶስን ስም ያሰድባል። ሁለተኛ፡ ቤተ ክርስቲያን በኃጢአተኛው ግለሰብ ላይ የመረረ ቅጣት ልትበይን ትችላለች። ቤተ ክርስቲያን ግለሰቡ ንስሐ ከገባ በኋላ እንኳ ይቅርታና ዕርቅ ለመስጠት ላትፈቅድ ትችላለች። ጳውሎስ የ2ኛ ቆሮንቶስን መልእክት በሚፈጽፍበት ጊዜ ቤተ ክርስቲያኒቱ ይህንኑ ችግር እየተጋፈጠች ነበር።

ምናልባትም ጳውሎስና የቆሮንቶስ ቤተ ክርስቲያን መጀመሪያ ያልተስማሙት ኃጢአተኛውን ግለሰብ ስለ መቅጣት የተለያየ አሳብ በመያዛቸው ሳይሆን አይቀርም። (በዚህ ክፍል የተጠቀሰው ግለሰብ በ1ኛ ቆሮ. 5 የተጠቀሰው ሰው ስለመሆኑ እርግጠኞች አይደለንም። አንዳንድ ምሁራን ይህ ሰው ጳውሎስን በመቃወምና በመሳደብ አንዳንድ ክርስቲያኖች እንዲያምጹበት ያደረገ ነበር ይላሉ።) መጀመሪያ የቆሮንቶስ ቤተ ክርስቲያን በኃጢአት ውስጥ የነበረውን ግለሰብ ለመቅጣት አልፈለገችም ነበር። ጳውሎስ ግን የግድ መቀጣት እንዳለበት አሳስባቸው። ምናልባትም የጠፋው መልእክት ስለዚሁ ጉዳይ የሚናገር ይሆናል (2ኛ ቆሮ. 2:9)። ከተወሰነ ጊዜ በኋላ አብዛኞቹ ክርስቲያኖች ከጳውሎስ አሳብ ጋር በመስማማት ግለሰቡን ከቤተ ክርስቲያን ኅብረት አገለሉት። በኋላም ግለሰቡ ከልቡ ንስሐ እንደገባና የቤተ ክርስቲያን መሪዎች ግን ወደ ኅብረቱ እንዳይገባ እንደከለከሉት ሰማ። ጳውሎስ በዚህ ጊዜ ይቅር እንዲሉትና በፍቅር ወደ ቤተ ክርስቲያን እንዲመልሱት ነገራቸው። የቤተ ክርስቲያን የሥነ ሥርዓት እርምጃ ዓላማ ንስሐ እንጂ ቅጣት አይደለም። ስለሆነም፡ ግለሰቡ ንስሐ በሚገባበት ወቅት ይቅር ለማለት መዘጋጀት አለብን። ጳውሎስ በሐዋርያዊ ሥልጣኑ ኃጢአተኛውን ይቅር ስላለ፡ እነርሱም ይህንኑ ማድረግ ነበረባቸው። ይቅር ለማለት አለመፈለግ ከሳሹ ሰይጣን በሁኔታው ውስጥ ድልን እንዲቀዳጅ

ያደርጋል። ሰይጣን በኃጢአተኛው ሕይወት ውስጥ በመንገሥ እምነቱን ትቶ ወደ ዓለም እንዲመለስ ያደርገዋል። በጉዳዩ ላይ ከፍፍል እንዲፈጠር በማድረግ፣ በቤተ ክርስቲያንም ላይ ድል ይነሣል። በተጨማሪም፣ ቤተ ክርስቲያን ከምሕረት፣ ከይቅርታ፣ ከፍቅርና ከአንድነት ይልቅ የቤተ ክርስቲያን ደንብ በመሳሰሉት ውጫዊ ነገሮች ላይ ማተኮር ትጀምራለች።

13ኛ ጥያቄ፡- በቤተ ክርስቲያን ሥነ ሥርዓት እርምጃ የተወሰደበትን ሁኔታ ግለጽ። ሀ) ቅጣቱን እንዴት በቀላሉ ማካሄድ ይቻል እንደነበረ ግለጽ። ለ) ቅጣቱን እንዴት ጠንክሮ ባለ ሁኔታ ማካሄድ ይቻል እንደነበረ ግለጽ። ሐ) ለዚህ ሥነ ሥርዓት እርምጃ የጳውሎስ ምክር ምን የሚሆን ይመስልሃል?

እንደ ክርስቲያኖች ምሕረት የሌለንና ይቅር የማንል ሰዎች ሆነን እንዳንታወቅ መጠንቀቅ አለብን። ሁላችንም በእግዚአብሔር ፊት ኃጢአተኞችና ቅጣት የሚገባን ሰዎች ነን። ማናችንም የመሪነት፣ የኳዬር፣ የጌታ እራት፣ ወዘተ... ተካፋይነት የሚገባን አይደለንም። ሰው ክልቡ ንስሐ በሚገባበት ጊዜ ይቅርታን እንደሚያገኝ መገንዘብ አለብን። የክርስቶስ ደም ከኃጢአት ሁሉ ያነጻናልና (1ኛ ዮሐ. 1፡9)።

2. ጳውሎስ ለምን እንዳልጎበኛቸው ማብራራቱን ይቀጥላል (2ኛ ቆሮ. 2፡12-13)

ምናልባትም በአካባቢው በተከሰተው ከፍተኛ ስደትና የሞት ዛቻ ሳቢያ ጳውሎስ ካሰበው ጊዜ ቀድሞ ኤፌሶንን ለቅቆ ሳይወጣ አልቀረም። ጳውሎስ ብዙ ክርስቲያኖች ለእርሱ መልካም አመለካከት እንዳልነበራቸው ከማወቁ በቀር ለጻፈው ደብዳቤ ስለሰጡት ምላሽ የሰማው ነገር ባለመኖሩ፣ ወደ ቆሮንቶስ ለመሄድ አልፈለገም ነበር። ስለሆነም፣ ወደ ጢሮኦዳ ሄዶ ለጥቂት ጊዜ አገለገለ። ጳውሎስ በኋላ የጠፋውን መልእክት ወደ ቆሮንቶስ ያደረሰው ቲቶ በመቆዶንያ በኩል ወደ ጢሮኦዳ እንዲመጣ የነገረው ይመስላል። ቲቶ ሳይመጣ ሲቀር ጳውሎስ ከአካዲያ በስተሰሜን ወደምትገኘው መቆዶንያ ሄዶ ፈለገው። (ከመጽሐፉ በስተጀርባ የሚገኘውን ካርታ ተመልከት።)

ጳውሎስ የሐዋርያዊ አገልግሎቱን እውነተኛነት የሚያረጋግጥ ማስረጃ በማቅረብ መንፈሳዊ መሪዎች እንዴት ሊያገለግሉ እንደሚገባ ራሱን ምሳሌ አድርጎ ያብራራል (2ኛ ቆሮ. 2፡14-7፡16)።

1. መንፈሳዊ መሪ ለአዲሱ ኪዳንና ለእግዚአብሔር የማስቻል ኃይል አጽንኦት ይሰጣል (2ኛ ቆሮ. 2፡14-3፡18)።

ጳውሎስ ወደ በኋላ ቲቶን አግኝቶ ስለ ቆሮንቶስ ክርስቲያኖች ንስሐና የአመለካከት ለውጥ ስለመስማቱ ይናገራል። ይህ የልብ ለውጥ የጳውሎስን ልብ በደስታ ሞላው (2ኛ ቆሮ. 7፡5-16)። ከቆሮንቶስ ክርስቲያኖች ጋር ስለነበረው ግንኙነት ማሰብ ሊጀምር አእምሮው እግዚአብሔርን ስለማገልገሉ አስደናቂ ምሥጢር ያስብ ጀመር። ስለሆነም፣ ከ2ኛ ቆሮ. 2፡14 እስከ 2ኛ ቆሮ. 7፡1 ድረስ ጳውሎስ ስለ አገልግሎቱና እግዚአብሔር በመሪዎች ሕይወት ውስጥ ስለሚያከናውናቸው ተግባራት የተለያዩ ነገሮችን ያብራራል።

ሀ. በቤተ ክርስቲያን ውስጥ የትኛውም ዓይነት ድልና ዕድገት ሊገኝ የሚችለው ከእግዚአብሔር ሥራ የተነሣ ነው (2ኛ ቆሮ. 2፡14-16)። ጳውሎስ

ይህንኑ አሳብ ለማብራራት ስለ ሮም ጀኔራል የሚያስረዳ ምሳሌ ተጠቅሟል። ጀኔራሉ በጦርነት በሚያሸንፍበት ጊዜ በወታደሮቹና በምርኮኞቹ ታጅቦ ከጦር ሜዳ በፈረስ ይመለሳል። የቤተ ክርስቲያን አገልጋዮች ጀኔራል የሆነው ክርስቶስ ሁልጊዜም ባሪያዎቹንና ቤተ ክርስቲያንን በድል ይመራል። ብዙውን ጊዜ ጀኔራሉ ወደ ከተማ በሚገባበት ጊዜ ዕጣን ያጥኑለት ነበር። በተመሳሳይ ሁኔታ የክርስቶስ ወታደሮች (ክርስቲያኖች) ለክርስቶስ በሚሠሩበት ጊዜ እንደ ዕጣን የሚያውድ መዓዛ ይረጫሉ። ወንጌሉን ሰምተው ለሚድኑ ሰዎች የዘላለምን ሕይወት መዓዛ እናውዳለን። ወንጌሉን ሰምተው ለማመን ለማይፈልጉ ሰዎች ግን የሞትን መዓዛ እናውዳለን። የሞት ምርኮኞች ብዙውን ጊዜ እንደሚገደሉ ሁሉ የማያምኑ ሰዎችም የዘላለምን ሞት ይጋፈጣሉና።

14ኛ ጥያቄ፡- ሀ) በማንበረሰብህ ውስጥ የሕይወትና የሞት መዓዛ የምትሆንባቸውን መንገዶች ግለጽ። ለ) ያ መዓዛ ሊበላሽ የሚችልባቸውን መንገዶች ግለጽ።

ለ. ማንም ሰው የራሱን ጥበብና ችሎታ በመጠቀም ድል ሊነሣና ሌሎችን ወደ እግዚአብሔር መንግሥት ሊመራ አይችልም። ይህንን ሊያደርግ የሚችለው እግዚአብሔር ብቻ ነው (2ኛ ቆሮ. 2:16)።

ሐ. በመንፈሳዊ ጦርነት ለክርስቶስ የሚዋጉ ሰዎች ንጹሕ ልብ ይዘው መዝለቃቸው በጣም አስፈላጊ ነው። የምንዋጋው ለራሳችን ሳይሆን ራሱ እግዚአብሔርን በመወከል ስለሆነ፤ ወንጌሉን በእውነትና በታማኝነት መስበክ አለብን (2ኛ ቆሮ. 2:17)። ምናልባትም ጳውሎስ ይህንን የተናገረው በቆሮንቶስ የተለየ የአገልግሎት አመለካከት የያዙ መሪዎች ወይም የሐሰት አስተማሪዎች እንደነበሩ ለማመልከት ይሆናል። እነዚህ ሰዎች ከወንጌል አገልግሎት የተነሣ በሚያገኙት ገንዘብና ክብር ላይ ያተኩሩ ነበር። ወንጌሉን እንዳሻቸው በመጠምዘዝ ከእግዚአብሔር መልእክት ይልቅ ለሰዎች ጆሮ እንደሚጥም አድርገው ያቀርቡ ነበር።

15ኛ ጥያቄ፡- ሀ) የቤተ ክርስቲያን መሪዎችና ወንጌላውያን በሰይጣን ወጥመድ ተይዘው የተሳሳቱ ምክንያቶችን ሊያገለግሉ የሚችሉባቸውን መንገዶች ግለጽ። ለ) የቤተ ክርስቲያን መሪ ከሆንህ በጸሎት መንፈስ ሆነህ የአገልግሎት መነሣሻ ምክንያትህን መርምር። ሰይጣን አነሣሽ ምክንያቶችህን አበላሽቶ እንደሆነ ለማወቅ ልብህን መርምር። እንደዚያ ከሆነ፤ በጸሎት የእግዚአብሔርን ይቅርታ ጠይቅ። ካልሆነ፤ እግዚአብሔርን ስለጠበቀህ አመስግነውና በሙሉ ልብህ እርሱን የምትከተልበትን ጥበብ እንዲሰጥህ ጠይቅ።

መ. የጳውሎስ የሁለተኛው የወንጌል መልእክተኝነት ጉዞ ምስክርነት ውጤት፤ አስፈላጊዎቹ የደብዳቤ ማስተዋወቂያዎች ራሳቸው የቆሮንቶስ ክርስቲያኖች ነበሩ (2ኛ ቆሮ. 3:1-3)። አንዳንድ የሐሰት አስተማሪዎች ከታዋቂ መሪዎች ወይም ከኢየሩሳሌም ቤተ ክርስቲያን የድጋፍ ደብዳቤ ይዘው በመምጣት እውነተኛቸው የቤተ ክርስቲያን ተወካዮች መሆናቸውን ሳይናገሩ አልቀሩም። (የኢየሩሳሌም ቤተ ክርስቲያን ቀደም ሲል ለጳውሎስ እንዲህ ዓይነት ደብዳቤ ሰጥታ ነበር- የሐዋ. 15:23-29 አንብብ)። ነገር ግን ጳውሎስ በብጣሽ ወረቀት ወይም በሰዎች ድጋፍ ላይ አልተደገፈም ነበር። ነገር ግን እግዚአብሔር በመንፈስ ቅዱስ አማካኝነት በሕይወቱ ውስጥ

በመሥራቱ ሰዎች በክርስቶስ አምነው ዳኑ። ጳውሎስ የፈለገው የእግዚአብሔር ተቀባይነትና ማረጋገጫ ይኸው ብቻ ነበር። የቆሮንቶስ ክርስቲያኖች በክርስቶስ ማመን እግዚአብሔር ብዕር አንሥቶ በልባቸው ውስጥ ጳውሎስ አገልጋይ እንደሆነ የጻፈላቸው ያህል ነበር። ጳውሎስ ማንኛውንም ዘላቂ ተግባር ሊፈጽም የሚችለው እግዚአብሔር እንደሆነ ስለሚያውቅ፤ በራሱ ችሎታና ስሜት ላይ አልተደገፈም ነበር። እንደ ጳውሎስ ያሉትን ሰዎች በስጦታ ሞልቶ የተጠቀመባቸው ራሱ እግዚአብሔር ነበር።

ሠ. ጳውሎስ ከብሉይ ኪዳን ሕግጋት ይልቅ እጅግ በሚልቀው በአዲስ ኪዳን ላይ ትኩረት ሰጥቷል (2ኛ ቆሮ. 3:4-18)። አይሁዳውያን የነበሩት የሐሰት አስተማሪዎች በብሉይ ኪዳን ሕግጋት ላይ በማተኮር የቆሮንቶስን ክርስቲያኖች ግራ ሳያጋቡ አልቀሩም። ሙሴንና ብሉይ ኪዳንን በመጥቀስ ሰዎች በዚያ ዓይነት ሕይወት ሊመላለሱ እንደሚገባ አስተማሩ። ይህም ጳውሎስ አሮጌውንና አዲሱን ኪዳን እንዲያነጻጽር አነሣሣው።

1. ሞትን ያስከተለው ብሉይ ኪዳን በድንጋይ ላይ ነበር የተጻፈው። ከእግዚአብሔር ዘንድ በሙሴ በኩል ስለተላለፈ በክብር ነበር የመጣው። ይህ ኪዳን በክብር ቢመጣም (ሙሴ ከእግዚአብሔር ጋር በተገናኘ ጊዜ ፊቱ እንዳንጸባርቀው)፤ ከጊዜ ወደ ጊዜ እየደበዘዘ መጥቷል። የተመለከቱት ክብር የሌሎቹን አይሁዶች ልብ ሊለውጥ አልቻለም ነበር። ይህን ክብር በመፍራታቸው ምክንያት ሙሴ ፊቱን እንዲሸፍን ጠየቁት። እግዚአብሔር በሙሴ በኩል የሰጣቸውን ሕግጋት ከመጠበቅ ይልቅ በልባቸው ውስጥ ያለማመንን መጋረጃ አኖሩ። ጳውሎስ አሁንም አብዛኞቹ አይሁዶች በዚህ መጋረጃ ተሸፍነው በክርስቶስ ከማመን እንደራቁ ገልጾአል።

2. አዲስ ኪዳን የዘላለምን ሕይወት ያመጣል። ይህ ኪዳን በድንጋይ ላይ ሳይሆን በእያንዳንዱ ክርስቲያን ልብ ውስጥ ተጽፎአል። ክብሩም የሚደበዝዝ ሳይሆን እያደገ የሚሄድ ነው። ለደኅንነታቸው ወደ ክርስቶስ ለሚመለከቱ ሰዎች ያለማመን መጋረጃ ተወስዶላቸዋል። ራሳቸው የሚፈልጉትን ሳይሆን እግዚአብሔር የሚፈልግባቸውን እንዲሆኑ የሚረዳ መንፈስ ቅዱስ ተሰጥቷቸዋል። ከክርስቶስ ጋር ስንዛመድና ስለ እርሱ ባለን እውቀት ስናድግ፤ እኛም የክርስቶስን ክብር እናንጸባርቃለን። የእግዚአብሔር ክብር በእኛ ሕይወት ውስጥ አይደበዝዝም፤ ነገር ግን ክርስቶስን እንመስል ዘንድ ሕይወታችንን ይለውጠዋል። ምንም እንኳን ሁልጊዜ ኃጢአተ መሥራታችን ባይቀርም ስንሞትና ክርስቶስን ስንመለከት፤ እርሱን እንደምንመስል ተነግሮናል (1ኛ ዮሐ. 3:2)።

16ኛ ጥያቄ፡- ጳውሎስ ከውጫዊ ነገሮች ይልቅ በልባችን ውስጥ ስላለው ስለ ክርስቶስ ሰውር ክብር ይናገራል። ሀ) ብዙውን ጊዜ እንደ ጳውሎስ እግዚአብሔር የሰዎችን ውስጣዊ ሕይወት በመለወጥ ክርስቶስን እንዲመስሉ ከሚያደርግበት ሁኔታ ይልቅ እንደ ሐሰት አስተማሪዎቹ በውጫዊ ነገሮች ላይ የምናተኩረው እንዴት ነው? ለ) ለእግዚአብሔር አስፈላጊ የሆኑና ክርስቶስን በመምስል ማደጋችንን የሚያሳዩ አንዳንድ ውስጣዊና ድብቅ ነገሮች ምን ምንድን ናቸው?

ንጋቱ ከአንድ ከታወቀ የመጽሐፍ ቅዱስ ኮሌጅ ተመርቆ የአንዲት ታላቅ ቤተ ክርስቲያን መጋቢ ሆነ። ንጋቱ በትምህርቱ ስለሚኩራራ ኮሌጅ ውስጥ የተማረውን የግሪክና የዕብራይስጥ ቋንቋ ለጉባኤው በማቅረብ ልታይ ባይነትን ያበዛ ነበር። ንጋቱ ይበልጥ እውቅና እያገኘ ሲሄድ የቤተ ክርስቲያኒቱ ሽማግሌዎች የሚያቀርቡትን አሳብ መቀበሉን አቆመ። ብዙ ገንዘብና ሥልጣን ለማግኘት ሲል የተለያዩ ተግባራትን አከናወነ። አብዛኞቹ የቤተ ክርስቲያኒቱ አባላት ስሜታዊና ሞቅ ያሉ ሰብከቶችን እንደሚወዱ በመገንዘብ፣ በእግዚአብሔር ቃል እውቀታቸው እንዲያድጉ ከመጣር ይልቅ የሚያስደስታቸውን ትምህርት ብቻ ያቀርባላቸው ጀመር።

17ኛ ጥያቄ፡- ንጋቱ በተግባራቱ የገለጻቸው አንዳንድ የአገልግሎት መነሣሻ ምክንያቶች ምን ምንድን ናቸው?

ንጋቱ ሰይጣን ብዙውን ጊዜ የቤተ ክርስቲያን መሪዎችን ለማጥመድ ከሚጠቀምባቸው ፈተናዎች በአንዱ ተጠመደ። እግዚአብሔር የሰጠውን አገልግሎት ሰዎችን ለማስደነቅ፣ ምሁርነቱን ለማሳየት፣ ሀብትና ሥልጣን ለማግኘትና ሰዎችን ለማስደሰት ተጠቀመበት። ወደ ቆሮንቶስ የመጡት የሐሰት አስተማሪዎች በጳውሎስ ላይ ያቀረቡት ክስ እንዲህ ዓይነት ነበር። ስለሆነም ጳውሎስ የእውነተኛ አገልጋይ አመለካከትና ተግባራት ምን ዓይነት መሆን እንዳለባቸው ይዘረዝራል።

18ኛ ጥያቄ፡- 2ኛ ቆሮ. 4-7 አንብብ። ሀ) ስለ ቤተ ክርስቲያን አገልግሎት የምታውቃቸውን ዐበይት እውነቶች ሁሉ ዘርዝር። ለ) ጳውሎስ የዘረዘራቸውና ሁኔታዎች አስቸጋሪ በሚሆኑባቸው ጊዜያት ሳይቀር የቤተ ክርስቲያን መሪዎችን የሚያበረታቱ ነገሮች ምን ምንድን ናቸው? ሐ) እግዚአብሔር የሰጠን አገልግሎት ምንድን ነው? መ) ጳውሎስ ሐዋርያ በመሆኑ ምክንያት የከፈላቸው አንዳንድ ከባድ መሥዋዕቶች ምን ምንድን ናቸው? ሠ) ጳውሎስ ከዓማውያን ጋር አትጠመዱ ያለው ለምንድን ነው? ረ) ጳውሎስ ከቲቶ ጋር በተገናኘ ጊዜ ደስ የተሰኘው ለምንድን ነው?

2. መንፈሳዊ መሪ የወንጌሉ መዝገብ የሚገኘው በእግዚአብሔር ኃይል በንጹሕ ልብ በሚመሰክሩ ሰዎች ዘንድ እንደሆነ ይገነዘባል (2ኛ ቆሮ. 4:1-12)

በቆሮንቶስ ቤተ ክርስቲያን ውስጥ የሚገኙ የሐሰት አስተማሪዎች ጳውሎስ ሐዋርያነቱን ለግል ጥቅም ማካባቻ እየተገለገለበት መሆኑን በመግለጽ የከሰሱት ይመስላል። ጳውሎስ የሚያገለግለው ሥልጣን፣ ክብርንና ገንዘብን ለማግኘት ነው እያሉ ሳያወሩ አልቀሩም። ጳውሎስ ለዚህ ምላሽ በመስጠት ስለ አገልግሎት የተማራቸውን አንዳንድ እውነቶችና በመሪነቱ ተጨማሪ ችግሮች እየደረሱበት እንኳን ለምን ወደኋላ እንዳላፈገፈገ ያብራራል።

ሀ. አገልግሎት የሚመነጨው ከሰው ምርጫ ሳይሆን ከእግዚአብሔር ጥሪ ነው (2ኛ ቆሮ. 4:1)። ጥሪው የሚመጣው በእግዚአብሔር ምሕረት እንጂ ግለሰቡ የተማረ፣ በመሪዎች የተመረጠ፣ የወንጌላዊ ልጅ ወይም ለሥራው

የተቀጠረ በመሆኑ አይደለም። አንድ የቤተ ክርስቲያን መሪ በእግዚአብሔር መጠራቱንና መሪነቱ የተሰጠውም በብቃቱ ሳይሆን በእግዚአብሔር ምሕረት መሆኑን ማወቅ አለበት። መሪው እግዚአብሔር ለአገልግሎቱ በኃላፊነት እንደሚጠይቀው ካላወቀ አገልግሎቱን ለራሱና ለቤተሰቡ ጥቅም ሊያውላው ይችላል። አንድ አገልጋይ አገልግሎቱን ከእግዚአብሔር እንደተቀበለና የሚያግዘውም እርሱ እንደሆነ በሚያስታውሰበት ጊዜ ከፍተኛ መከራ ቢደርስበት እንኳን ተስፋ አይቆርጥም።

ለ. አንድ አገልግሎት እግዚአብሔርን ሊያስከብር እንዲችል በትክክለኛ ልብና አስተሳሰብ መካሄድ ይኖርበታል (2ኛ ቆሮ. 4:2-6)።

1. የእግዚአብሔር መሪዎች በፍጹም ታማኝነትና እውነተኛነት መሥራት ይኖርባቸዋል። መሪው ሌሎች ሰዎች ቢያውቁት የሚያፍርበት ምሥጢር ወይም ድርጊት ሊኖረው አይገባም። መሪው ሰዎችን በማታለልና በማስገደድ የራሱን ፈቃድ እንዲፈጽሙ ለማድረግ አገልግሎቱን መጠቀሚያ ማድረግ የለበትም። ጳውሎስ ሕይወቱ ማንንም በማያሳፍር መንገድ ግልጽ እንዲሆን ይፈልጋል። ሌሎች ክርስቲያኖችም ሆኑ ከሁሉም በላይ ክርስቶስ እንዲያፍርበት አልፈለገም።

2. አገልግሎት የእግዚአብሔርን ቃል በግልጽ በማቅረብ ሊካሄድ ይገባል። ጳውሎስ የእግዚአብሔርን ቃል በተሳሳተ መንገድ ለመተርጎም አልፈለገም። የእግዚአብሔርን ቃል በአግባቡ ለማስተላለፍ አንድ የቤተ ክርስቲያን መሪ ሊያውቃቸው የሚገቡ አያሌ ነገሮች አሉ።

በመጀመሪያ፡ የሚናገረው ትክክል ይሆን ዘንድ የእግዚአብሔርን ቃል ማወቅ አለበት። ብዙ የቤተ ክርስቲያን መሪዎች በሚገባ ባለመዘጋጀታቸውና ባለመረዳታቸው ምክንያት የእግዚአብሔርን ቃል ለመስበክ በሚሞክሩበት ጊዜ ያበላሹታል።

ሁለተኛ፡ የቤተ ክርስቲያን መሪው ቃሉ የራሱ ሳይሆን የእግዚአብሔር እንደሆነ ማስታወስ አለበት። የቤተ ክርስቲያን መሪው ሰዎችን በእውቀቱ ለማስደነቅ ከመሞከር ይልቅ የእግዚአብሔርን ቃል ሁሉም ሰው በሚረዳው መንገድ ለማቅረብ መጣር አለበት። የተማሩት ሰዎች ብቻ ሳይሆኑ ምእመናኑም ቃሉን መረዳት ይኖርባቸዋል።

ሦስተኛ፡ የቤተ ክርስቲያን መሪው ሰዎችን ለማስደስት ሳይሆን ሕይወታቸውን ለመለወጥ ብሎ መስበክ አለበት። የሰዎችን ሕይወት የሚለውጠው ግልጽ የሆነ የእግዚአብሔር ቃል ትምህርት ነው። አንድ ሰው የዚህ ዘመን አለቃ በሆነው ሰይጣን ተቆጣጣሪነት ምክንያት ለማመን ባለመፈለጉ እንጂ በትምህርቱ አስቸጋሪነት ምክንያት ወንጌሉን ሳይረዳ መቅረት የለበትም።

አራተኛ፡ ሰባኪው ስለ ራሱ ወይም ሰላክናወናቸው ተግባራት ታላቅነት ሳይሆን ስለ ክርስቶስ ማለብ አለበት። ብዙውን ጊዜ ሰባኪያን በራሳቸው ላይ በማተኮር ሰላክናወኑት ተግባራትና ስለ ሌሎች ነገሮች ይናገራሉ። ጳውሎስ ግን በክርስቶስ ላይ ብቻ በማተኮር ለሌሎች ስለ ጌትነቱ ለማስተማር

ቆረጠ። ጨለማ በዋጠው ዓለም ውስጥ ብርሃንን የሚፈነጥቀው ስለ ክርስቶስ የሚሰጥ ትምህርት ብቻ ነው።

አምስተኛ፡ ጳውሎስ ራሱን የሚመለከተው ሰዎች የእግዚአብሔርን ቃል ስምተው በእምነታቸው ያድጉ ዘንድ ለቤተ ክርስቲያን እንደተሰጠ የክርስቶስ ባሪያ ነበር። ራሱን ሥልጣንና ክብር እንዳለው ታላቅ መሪ አድርጎ አይመለከትም ነበር።

19ኛ ጥያቄ፡- እግዚአብሔር ሁላችንም በቤተ ክርስቲያን ውስጥ በተለያዩ መንገዶች እንድናገለግል ጠርቶናል። ሀ) ስለ አገልግሎት እነዚህን እውነቶች ማስታወስ ያለብን ለምን እንደሆነ አስረዳ? ለ) የቤተ ክርስቲያን መሪዎች እነዚህን እውነቶች በመዘንጋት ችግሮችን የሚፈጥሩባቸውን ሁኔታዎች በምሳሌዎች አስረዳ።

ሐ. በእግዚአብሔር መንገድ የተካሄደ አገልግሎት ሥቃይ ቢኖርበትም እንኳ ድልን ያስገኛል (2ኛ ቆሮ. 4:7-12)። ብዙውን ጊዜ ጳውሎስ ፈተና ያልገጠመው ታላቅ መንፈሳዊ ጀግና እንደሆነ እናስባለን። ጳውሎስ የእርሱም ሆነ የሌሎች አገልግሎት መገፋትን፣ መጨነቅን፣ መሰደድን፣ መውደቅንና መገለልን እንደሚያካትት ገልጾአል። ጳውሎስ የከፍተኛ ስደት ቁስሎች ደርሰውበታል። እነዚህም የሞት ምልክቶች ነበሩ። ጳውሎስ ብዙ ጊዜ በአገልግሎቱ ወደ ሞት እየቀረበ ሕይወቱን ለአደጋ አጋልጧል። ይህንንም ያደረገው ለግል ጥቅሙ ሳይሆን ሌሎች ወንጌሉን ስምተው እንዲድኑ ነበር።

ጳውሎስ እግዚአብሔር ከእነዚህ ችግሮች ሁሉ ሊያድነው እየቻለ በመከራ ውስጥ እንዲያልፍ እንደፈቀደ ያውቅ ነበር። ስለ አገልግሎት አስደናቂው እውነት ብዙውን ጊዜ እግዚአብሔር መከራን እንድንቀበል መፍቀዱ ነው። ጳውሎስ ሕይወቱን ከውኃ መቅጃ እንስራ ጋር ያነጻጽራል። ትንሽ ነገር ቢነካው እንስራው ይሰበርና ውኃው ይፈሳል። እግዚአብሔር የወንጌሉን «መዝገብ» በደካማ የሰው ሰውነት ውስጥ አስቀምጧል። ለምን? ለምን በማይሰበር የብረት ዕቃ ውስጥ አላስቀመጠም? እግዚአብሔር አንድ ውጤታማ ተግባር የሚከናወነው በእርሱ ኃይል እንጂ በእኛ ልዩ ብቃት እንዳልሆነ እንድናስተውል ይፈልጋል። ስለሆነም፣ ብዙ መከራ ብንቀበል እንኳ ይህ በሕይወታችን ውስጥ የሚከሰተው አስደናቂ ኃይልና ሁሉንም የሚያልፈው ብርታት ከእግዚአብሔር እንጂ ከእኛ እንዳልመጣ ለሰዎች ሁሉ ይታወቃል። ይህ ኃይል በሚኖርበት ጊዜ እንደማንወድቅ፣ እንደማንጨነቅ፣ እንደማንተውና እንደማንጠፋ እናውቃለን።

20ኛ ጥያቄ፡- ሀ) እግዚአብሔርን በማገልገል ምክንያት መከራ የተቀበልህባቸውን መንገዶች ግለጽ። ለ) ለክርስቲያን አገልጋይ ሁላችንም እግዚአብሔር የወንጌሉን መዝገብ ያስቀመጠብን የሸክላ ዕቃ መሆናችንን ማስታወስ የሚያስፈልገው ለምንድን ነው?

3. መንፈሳዊ መሪ ወደፊት ዘላለማዊ ሽልማት እንደሚያገኝ ስለሚተማመን በአገልግሎቱ ይጸናል (2ኛ ቆሮ. 4:13-5:10)።

ጳውሎስ መከራ መቀበልን ይወድ ነበር? አይወድም። እንግዲያው ነገሮች አስቸጋሪ ሲሆኑበት፣ የቆሮንቶስ ክርስቲያኖችና ሌሎችም ሲቃወሙት፣

ስሙን ሲያጎድፉ፤ ዓለም ስታላድደው ለምን አገልግሎቱን አላቋረጠም?
የዚህ ምሥጢሩ ጳውሎስ ዓይኖቹን ከሞት በኋላ በሚሆነው ሁኔታ ላይ
ማኖሩ ነው።

ሀ. ጳውሎስ ቢሞትም እንኳ እንደሚነሣ ስለሚያውቅ መከራን እየተጋፈጠ
ወንጌሉን ሰብኳል (2ኛ ቆሮ. 4:13-15)። ሞትን ስለማይፈራ ከመሰከርህ
ትሞታለህ ቢባል እንኳ አገልግሎቱን አያቋርጥም ነበር። ከዚህም የተነሣ
ወንጌሉ እንደ ቆሮንቶሳውያን ላሉ ሰዎች በመዝለቅ ወደ ዘላለማዊ ሕይወት
መርቷቸዋሉ።

ለ. ጳውሎስ ከሞት በኋላ አንድ ታላቅ ነገር እንደሚጠብቀው በማወቁ
መከራን እየተጋፈጠ ወንጌሉን ሰብኳል (2ኛ ቆሮ. 4:16-18)። ጳውሎስ
ሥጋው እየደከመ መሄዱንና ስደቱም ዘመኑን በፍጥነት እያሳጠረው መሆኑን
ተረድቶ ነበር። ይህ ግን አላሳሰበውም። ምክንያቱም ጳውሎስ ለክርስቶስ
ታማኝ በመሆኑ በየዕለቱ በመንፈሱ እየታደሰ ስለነበረ ነው። ሲሞትም
ከክርስቶስ ታላቅ ዘላለማዊ ሽልማት እንደሚጠብቀው ያውቅ ነበር።
እንዲያውም ምድራዊ መከራዎች ያንን ሰማያዊ ክብር ይጨምራሉ።

ሐ. ጳውሎስ ሞት ወደሚወደው ጌታ እንደሚወስደው በማወቁ በወንጌል
አገልግሎቱ ቀጥሏል (2ኛ ቆሮ. 5:1-9)። ጳውሎስ ምድራዊ ሥጋውን ለለቅሶ
ከሚተክል ድንኳን ጋር አነጻጽሯል። የለቅሶ ድንኳን ለጥቂት ቀናት ከቆየ
በኋላ ይነሣል። ዘላለማዊ ሕይወቱን በሰማይ ከሚገኝ ዘላለማዊ ቤት ጋር
አነጻጽሯል። ጳውሎስ ከድንኳን ጋር ባነጻጸረው ሥጋው ውስጥ ቢኖርም፤
ዘላለማዊ ማደሪያውን ይናፍቃል። በምድራዊ ድንኳን፤ መከራ፤ በሽታ፤
ሥቃይና የመሳሰሉት ይፈራረቃሉ። በሰማያዊ ቤት ግን ይህ ሁሉ አይኖርም።
ጳውሎስ ደስ ከተሰኘባቸው የመንፈስ ቅዱስ አገልግሎቶች አንዱ መንፈስ
ቅዱስ ወደፊት ለሚመጣው በረከት መያዣ መሆኑ ነበር። መንፈስ ቅዱስ
በልቡ ውስጥ ሆኖ ጳውሎስ አንድ ቀን ከዘላለማዊ ቤቱ እንደሚደርስ
ያረጋግጥለታል። ከበሽታም ሆነ ከስደት የተነሣ የሚደርስበት ሞት ከድንኳኑ
አውጥቶ ወደ ቤቱ እንደሚወስደው መገንዘቡ፤ ጳውሎስ በብዙ መከራ
መካከል ለእግዚአብሔር በታማኝነት እንዲያገለግል ረድቶታል።

መ. ጳውሎስ እግዚአብሔር በሰውነቱ ውስጥ ላስቀመጠው የወንጌል
መዝገብ ባለአደራነት አንድ ቀን ኢየሱስ ክርስቶስ በኃላፊነት
እንደሚጠይቀው ስለሚያውቅ ወንጌሉን በታማኝነት ማካፈሉን ቀጥሏል (2ኛ
ቆሮ. 5:10)። በቆሮንቶስ ወንጀለኞች ለፍርድ የሚቀርቡበት ትልቅ የድንጋይ
ችሎት ነበር። ይህ ስፍራ አትሌቶች ውድድራቸውን በአሸናፊነት
በሚጨርሱበት ጊዜ የክብር ሽልማት የሚቀበሉበትም ነበር። ጳውሎስ
ሁላችንም በታላቁ ዳኛ በኢየሱስ ክርስቶስ ፊት እንደምንቀርብ ተናግሯል።
ክርስቲያኖች ላይ ፍርድ የሚሰጠው ክርስቲያን ስለመሆናቸውና
ስላለመሆናቸው ሳይሆን በሥጋ ላሉ ለፈጸሟቸው ተግባራት ነው። ምንም
እንኳ ሥጋ የሚጠፋ ድንኳን ቢሆንም፤ እግዚአብሔር የክብረ ዕቃውን
ያኖረበት ነው። ስለሆነም፤ የክብር ዕቃውን የምናስተናግድበትና
ሕይወታችንን የምንመራበት ሁኔታ ዘላለማዊ አስከትሎት ይኖረዋል።
(እግዚአብሔርን የሚያሳስበው የመንፈሳችን ጉዳይ ስለሆነ በሥጋችን

እንዳሻን ልንሆን እንችላለን የሚሉ አንዳንድ ክርስቲያኖች አሉ። ከዚህም የተነሣ ብዙዎች ዝሙትንና ሌሎች ኃጢአቶችን ይለማመዳሉ። ጳውሎስ በዚህ ስፍራ በሥጋችን የምንፈጽመው ተግባር ዘላለማዊ ጠቀሜታ እንዳለው ገልጾአል።)

21ኛ ጥያቄ ሀ) ሁልጊዜም ዋናው ነገር ዘላለማዊ ቤታችን እንጂ ጊዜያዊ ድንኳናችን እንዳልሆነ ብታስታውስ ሕይወትህና አገልግሎትህ እንዴት እንደሚለወጥ ግለጽ። ለ) በሥጋህ ለፈጸምሃቸው ነገሮች ሁሉ ተጠያቂ መሆንህን ብታውቅ አገልግሎትህና ሕይወትህ እንዴት ይለወጣል? ሐ) በክርስቶስ ፊት በምትቆምበት ጊዜ የምታፍርባቸውን ነገሮች ያሳይህ ዘንድ መንፈስ ቅዱስን ጠይቅ። ስለ እነዚህ ነገሮች ንስሐ ግባና በዚያን ጊዜ ከማፈር ይልቅ በምትከብርበት መንገድ ለመኖር ቁርጥ ውሳኔ አድርግ።

4. መንፈሳዊ መሪ እግዚአብሔርንና ሰውን ለማስታረቅ የሚሻ የክርስቶስ አምባሳደር ነው (2ኛ ቆሮ. 5:11-6:2)።

ጳውሎስ ሰዎችን ለማስደሰት ብሎ ያገለግላል የሚል ወቀሳ ተሰንዝሮበት ነበር። ነገር ግን አንድ ቀን በእግዚአብሔር ፊት ለፍርድ እንደሚቀርብ ከተናገረ በኋላ፣ ጳውሎስ እግዚአብሔርን ብቻ እንደሚፈራ ገልጾአል። ሰውን መፍራት ወይም ሰውን ለማስደሰት መጣር ዘላለማዊ ፍርድ ያስከትልበት ነበር። ተጨማሪ መከራ ቢያስከትልበትም እንኳ ጳውሎስ ለክርስቶስ የሚያበረክተውን አገልግሎት በቅንዓት የቀጠለው ክርስቶስን ለማስደሰት በመፈለጉ ነበር። አንዳንድ የቆሮንቶስ ክርስቲያኖች ጳውሎስ የሚያከናውናቸውን ተግባራት በማየት አእምሮውን ስቷል ብለው ሳያስቡ አልቀሩም። ጳውሎስ ዓለም ዕብደት ነው ብላ በምታስብበት መንገድ እንዲሠራ ያነሣሡትን አንዳንድ ነገሮች ጠቃቅሷል።

ሀ. የክርስቶስ ፍቅር ግድ አለው። ጳውሎስ ራሱን ጨምሮ ክርስቶስ ሰዎችን ሁሉ በመውደዱ ምክንያት በመስቀል ላይ እንደሞተላቸው ያውቅ ነበር። በመንፈሳቸው ሙታን የሆኑት ሰዎች ሕያዋን ሊሆኑ የሚችሉት በክርስቶስ ሞት በማመን ብቻ ነበር። ስለሆነም፣ ምንም እንኳ ይህ መልእክት ሞኝነት ቢመስልም (1ኛ ቆሮ. 1:18)፣ ለሰዎች ብቸኛው ተስፋቸው ነበር። ጳውሎስም በድፍረት መስበኩን የቀጠለው በዚህ ምክንያት ነበር።

ለ. ጳውሎስ ሰዎችን የተመለከተው ከቤተሰባቸው፣ ከጎሳቸው፣ ከሀብታቸው ወይም ከትምህርታቸው አንጻር በሥጋ ዓይኑ አልነበረም። ነገር ግን ጳውሎስ ሰዎችን የተረዳቸው የዳኑ ወይም ያልዳኑ፣ አዲስ ፍጥረት ወይም አሮጌ ፍጥረት ከመሆናቸው አንጻር ነበር። አንድ ሰው በክርስቶስ ሲያምን ከውስጡ የተለወጠ አዲስ ፍጥረት ይሆናል። መንፈሳዊ ሕይወት ከማግኘቱ በተጨማሪ አስተሳሰቡና አተገባበሩ ሁሉ ይለወጣል። በክርስቶስ ያላመነ ሰው ዘላለማዊ ሞት ያጠላበት ስለሆነ ወንጌሉን መስማት አለበት። ይህም ወንጌል እግዚአብሔር በክርስቶስ ሞት አማካኝነት ዓመፀኛ ኃጢአተኞች ከእርሱ ጋር ሰላምን እንዲያደርጉና የቤተሰቡ አባላት እንዲሆኑ የፈቀደበት ዕርቅ ነው።

ሐ. ጳውሎስ የክርስቶስ አምባሳደር መሆኑን ያውቅ ነበር። አምባሳደር የአንድ ከእርሱ የሚበልጥ ባለሥልጣን ወኪል ነው። የኢትዮጵያ

መንግሥት አገሪቱን ለመወከልና ይፋዊ መልእክቶችን ለማስተላለፍ አምባሳደሮችን ወደ ሌሎች አገሮች ይልካል። በተመሳሳይ መንገድ፤ እያንዳንዳችን የክርስቶስ አምባሳደሮች ነን። የነገሥታት ንጉሥ ከሆነው ከክርስቶስ ተቀብለን ለሰው ልጆች የምናስተላልፈው መልእክት ደግሞ «ከእግዚአብሔር ጋር ታረቁ» የሚል ነው። የእግዚአብሔር ጠላቶች ክርስቶስ የኃጢአታቸውን ቅጣት እንደከፈለ በማመን ይታረቃሉ።

22ኛ ጥያቄ፡- ሀ) ብዙ ክርስቲያኖች ስለ ክርስቶስ ለመመስከር የሚያፍሩት ለምንድን ነው? ለ) ጳውሎስ አንዳንዶች ዕብድ ነው ብለው እስኪጠራጠሩት ድረስ ወንጌሉን ለማካፈል ስላደረገው ጥረት ከሰጠው ማብራሪያ ምን እንማራለን?

5. መንፈሳዊ መሪ ሰዎች አምነው የሚድኑበትን ዕድል ለመስጠት ሲል በመከራ ይታገሣል (2ኛ ቆሮ. 6:3-13)።

ጳውሎስ በሕይወቱና በአኗኗሩ ምክንያት ማንም ሰው ከወንጌሉ እንዲያፈገፍግ አልፈለገም ነበር። የሚያከናውነው ተግባር ሁሉ ሰዎች ከክርስቶስ ፈታቸውን መልሰው የኋላ ኋላ ለኩነቴ እንዲጋለጡ የሚያደርግ ሳይሆን፤ ለማመን ሁኔታዎችን የሚያመቻችላቸው እንዲሆን ቆርጦ ነበር። ከዚህም የተነሣ፡

ሀ) ጳውሎስ ሰዎች ወንጌልን ይሰሙ ዘንድ አስፈላጊ የሆነውን መከራ ሁሉ በትዕግሥት ለመቀበል ወሰነ። ይህም ቀጥተኛ ስደትን ወይም የሕይወትን ሸካራ ገጽታዎች (ድካም፤ እንቅልፍ ማጣት፤ ረሃብ፤ ማጣትና የመሳሰሉትን) ያካትት ነበር።

ለ) ማንም ንጹሕ ልብ የለውም ብሎ እንዳይከስሰው ሕይወቱ ሙሉ በሙሉ ንጹሕ እንዲሆን ወሰነ።

ሐ) ጳውሎስ እንደ ቆሮንቶስ ያሉ አንዳንድ ሰዎች በተሳሳተ መንገድ ቢረዱትም፤ የእግዚአብሔር ባሕርያት የሆኑትን ትዕግሥትን፤ ፍቅርን፤ ጽድቅንና እውነትን ይዞ ዘልቋል።

መ) በሕይወቱ ያለፈውን የእግዚአብሔርን ኃይልና በእርሱ በኩል የተከናወኑትን ተአምራቶች በግልጽ እንዲታዩ አድርጓል።

ሠ) ጳውሎስ ሰዎች አገልግሎቱን በሚቀበሉበት ጊዜ (ክብርና፤ መልካም ዘገባ ሲቀርብበት)፤ ወይም በተቃውሞ ተነሣሥተው አገልግሎቱን በሚያጥላሉበት ጊዜ (ውርደት፤ መጥፎ ዘገባ ሲቀርብበት፤ እንደ ግብዝ ሲታይ፤ እንዳልታወቀ ሰው ሲቆጠር) በታማኝነት ማገልገሉን ቀጥሏል።

6. መንፈሳዊ መሪ ከማያምኑ ሰዎች ጋር ባለመተባበር በንጽሕና ለመመላለስ ይወስናል (2ኛ ቆሮ. 6:14-7:1)።

ብዙውን ጊዜ በቤተ ክርስቲያን ውስጥ ችግሮች የሚከሰቱት ጥቂት ሰዎች ብዙዎችን የመበረዛቸው ውጤት ነው። የቆሮንቶስም ቤተ ክርስቲያን ችግር ይኼ ነበር። ጥቂት የሐሰት አስተማሪዎችና ፍላጎታቸው ባለመሳካቱ የተበሳጩ ሰዎች አሉታዊ ተጽዕኖ አሳደሩባቸው። ጳውሎስ ለቆሮንቶስ ክርስቲያኖች ጠንካራ ማስጠንቀቂያ ሰጥቷቸዋል። ለእርሻ እንደ ተዘጋጁ

በሬዎች እግዚአብሔርን ከማይከተሉ ሰዎች ጋር መጠመድ አያስፈልጋቸውም ነበር።

በመጽሐፍ ቅዱስ ሁሉ የእግዚአብሔር ሕዝቦች ከማያምኑ ወይም መንፈሳዊ ካልሆኑ ክርስቲያኖች ጋር ከመጠን ያለፈ ግንኙነት እንዳያደርጉ ማስጠንቀቂያ ተሰጥቷቸዋል። የዚህ ክፍል ትምህርት የሚያመለክተው ክርስቲያኖች ከዓለማውያን ጋር መጋባት፣ የቅርብ የንግድ ሽርክና መፍጠር ወይም የዓመፅ ሕይወት ከሚመሩ ሌሎች ክርስቲያኖች ጋር የቅርብ ጓደኝነት መመሥረት እንደሌለባቸው ነው። ከእነዚህ ነገሮች አንዱ በሚከሰትበት ጊዜ ክርስቲያኖች ሌሎችን መንፈሳዊ ሕይወት እንዲመሩ ከማበረታታት ይልቅ እንደ ዓለማውያኑ መኖር ይጀምራሉ። ይህም የክርስቲያኑን ምስክርነትና የአገልግሎት ዕድል ያጠፋል።

ክርስቲያኖች ብዙውን ጊዜ እንደ ዓለማውያኑ እየኖሩ ለክርስቶስ ለመመስከር ሊሉ ጓደኝነት ይመሠርታሉ። የዚህ ዓይነቱ እርምጃ ግን ፍሬያማ አይደለም። ክርስቲያኖች እንደ ዓለማውያን በሚመሳሰሉበት ጊዜ የማብራት ኃይላቸውን ያጣሉ። ጳውሎስ ክርስቲያኖች እግዚአብሔር የሚኖርባቸው ቤተ መቅደሶች መሆናቸውን አመልክቷል። ከዓለማውያን ጋር ሽርክና መፍጠር የተቀደሰውን ነገር እግዚአብሔር ከሚጠላው ጋር እንደማደባለቅ ይሆናል። ክርስቶስን የማይከተሉ ሰዎች የቤልሆር (የሰይጣን ሌላ ስም) ናቸው።

ጳውሎስ የቆሮንቶስ ክርስቲያኖች ከዓለማውያን አካባቢ ፈጽመው እንዲርቁ እያሳሰበ አለመሆኑን መረዳቱ ጠቃሚ ነው። ይህ ለክርስቶስ የመመስከርን ዓላማ ያጠፋዋል። ነገር ግን እሴቶቻቸው፣ ተግባሮቻቸውና የቅርብ ጓደኝነቶቻቸው ከዓለማውያን እንዲለዩ ይፈልጋል። በዚህ ጊዜ ለክርስቶስ መልካም ምስክሮች ይሆናሉ። ጳውሎስ የቆሮንቶስ ክርስቲያኖች ሥጋቸውንም ሆነ ነፍሳቸውን ከሚያጎድቶ ነገሮችና ሰዎች እንዲያነጹ ጠይቋቸዋል።

23ኛ ጥያቄ፡- ሀ) ክርስቲያኖች ከማያምኑ ሰዎች ጋር «ሲጠመዱ» ያየህባቸውን መንገዶች ግለጽ። ለ) ይህ በክርስቲያኑ ሕይወት ላይ ምን አስከተለ? ሐ) ክርስቲያኖች በማያምኑ ሰዎች አመለካከቶችና አኗኗሮች ላይበረዙ እንዴት መልካም ጓደኝነት ሊመሠርቱ እንደሚችሉ ግለጽ።

7. ጳውሎስ በቆሮንቶስ ክርስቲያኖች መለወጥ መደሰቱን ገለጸ (2ኛ ቆሮ. 7:2-16)።

ጳውሎስ ከቆሮንቶስ ክርስቲያኖች ጋር የነበረውን ግንኙነት ለማስተካከል ይፈልግ ነበር። የቤተ ክርስቲያኒቱ መሥራች ሆኖ ሳለ ክርስቲያኖቹ አግልለውት ነበር። ጳውሎስ ሰዎች ሁሉ እንዲድኑና በእምነታቸው እንዲያድጉ ለማገዝ መስጠቱን ከገለጸ በኋላ የቆሮንቶስ ክርስቲያኖች የአለመተማመንና የጥርጣሬ አመለካከታቸውን አስወግደው እንደገና እንዲወዱትና እንዲያከብሩት ጠይቋል።

በ2ኛ ቆሮንቶስ 7:5 ጳውሎስ የ2ኛ ቆሮንቶስን መልእክት ከመጻፉ በፊት በቲቶ በኩል ደብዳቤ በጻፈላቸው ጊዜ ከተከሰተው ሁኔታ (2ኛ ቆሮ. 2:13) ይቀጥላል። ጳውሎስ የቆሮንቶስ ሰዎችን በተመለከተ ቲቶን ለማነጋገር ወደ

መቄዶንያ ሄዶ ነበር። ቲቶ በመጨረሻ ላይ ጳውሎስን በመቄዶንያ ባገኘው ጊዜ የቆሮንቶስ ሰዎች ንሥሐ የመግባታቸውን ዜና አበሰረው። ጳውሎስ ክርስቲያኖቹ ከእርሱ ጋር ለመታረቅ በወሰዱት የፍቅርና የንስሐ እርምጃ ከመጠን በላይ ተደሰተ። ይህም ጳውሎስና ቲቶ ቀደም ሲል በነበረው ሸካራ ግንኙነት ምክንያት ከደረሰባቸው ገዘን እንዲጽናኑ አደረጋቸው። ጳውሎስ አዝኖ በጻፈው መንፈሳዊ ጠንካራ የማሳመኛ ደብዳቤ አማካኝነት እግዚአብሔር የቆሮንቶስ ክርስቲያኖች ንስሐ እንዲገቡ፣ ከጳውሎስ ጋር እንዲታረቁና፣ ይህም ደግሞ ደስታን እንዲፈጥር አድርጓል። በጳውሎስና በቆሮንቶስ ክርስቲያኖች መካከል እውነተኛ እርቅ ተካሄደ።

በክርስቲያኖች መካከል የአሳብ አለመግባባት መከሰቱ የማይቀር ነው። ነገር ግን አማኞች ለእውነተኛነት፣ ለፍቅርና ለአንድነት ሲተጉ፣ የእግዚአብሔርን ፍርድ በመፍራትና ለቃሉ በመታዘዝ በሚመላለሱበት ጊዜ፣ አለመተማመናቸውን አስወግደው በዕርቅና በሰላም ሊኖሩ ይችላሉ። ይህም እግዚአብሔር ሰዎችን የማስታረቅ ኃይል እንዳለው የሚያሳይ ጠንካራ ምስክርነት ይሆናል።

ይህ ዕርቅ እንዴት ተግባራዊ ሊሆን እንደቻለ መገንዘቡ ጠቃሚ ነው። ዕርቁ የተገኘው ጳውሎስ የሕዝቡን ኃጢአት ሸፍኖ «ሁሉም መልካም ነው» በማለቱ አልነበረም። እውነትን በመደበቅና ኃጢአትን በመሸፋፈንም አልነበረም። ነገር ግን ጳውሎስ የመንገዳቸውን ትክክል አለመሆን፣ የተሳሳቱ አመለካከቶቻቸውንና ተግባራቸውን አሳያቸው። መንፈሳዊ ንስሐ ሁልጊዜም ሦስት ነገሮችን ያካትታል። 1) የተፈጸመው ነገር በእግዚአብሔር ፊት ስሕተት መሆኑን አምኖ መቀበል፣ 2) መሳሳታችንን በመናዘዝ የእግዚአብሔርንና የበደልነውን ሰው ይቅርታ መጠየቅና 3) በኃጢአታችን እንዳንቀጥል ተግባራችንን መቀየር። ብዙውን ጊዜ ክርስቲያኖች ኃጢአት መፈጸማቸውን በአግባቡ ሳይገነዘቡ ዕርቅን ለማካሄድ ይጥራሉ። መርዙ እስካልወጣ ድረስ እንደማይፈወሰው ቁስል፣ የዚህ ዓይነቱ ዕርቅ ወደ ፊውስ አያመራም። ችግሩ እንደገና ተከስቶ ብዙ ሰዎችን ሊጎዳ ይችላል።

24ኛ ጥያቄ፡- ሀ) በክርስቲያኖች መካከል ስለተፈጸመ የአሳብ አለመግባባት ግለጽ። ለ) አንድ ሰው ኃጢአትን በመሸፋፈን ይህን አለመግባባት ለማስወገድ ሊሞክር የሚችልበትን መንገድ ግለጽ። ሐ) እግዚአብሔር የመሠረተውን መንገድ በመከተል ዕርቅን መፈጸም ስለሚቻልበት መንገድ ግለጽ።

አራተኛ ቀን

2ኛ ቆሮንቶስ 8-13

አይናለም የመጽሐፍ ቅዱስ ትምህርት ቤት ተማሪ በነበረች ጊዜ በገንዘብ እጥረት ትቸገር ነበር። አሥራት መክፈል እንዳለባት ብታውቅም፣ «እኔ በጣም ድህ ነኝ! ለመጻሕፍት መግሣና ለመተዳደሪያ ገንዘብ ያስፈልገኛል! ተመርቄ ሥራ ላይ ስለማራ እክፍላለሁ» ትል ነበር። ከተመረቀች በኋላ በቤተ ክርስቲያኗ ውስጥ ሥራ ተሰጣት። የሚከፈላት ደመወዝ አነስተኛ በመሆኑ አንዳንድ ጊዜ የቤት ኪራይ፣ የምግብና የልብስ ወጪ ለመሸፈን ትቸገር ነበር። ስለሆነም፣ «እስካገባ ድረስ መጠበቅ አለብኝ። ያን ጊዜ ከባለቤቴ ጋር ተደጋግፈን አሥራት ልንከፍል እንችላለን» ስትል አሰበች። ባገባች ጊዜ ቶሎ በማርዝ ሥራዋን አቆመች። የባለቤቷ ገቢ ብቻ

ወጪያቸውን ለመሸፈን ካለመብቃቱም በላይ ልጅ በመውለዳቸው ለተጨማሪ ወጪ ተጋለጡ። አሁንም፤ «ልጄ ሲያድግ አሥራቴን እከፍላለሁ» አለች። ነገር ግን ልጄ አድኅ ወደ ሥራዋ ከተመለሰች በኋላ እንኳ ለእግዚአብሔር ሥራ ለመስጠት የሚበቃ ገንዘብ ያላቸው አልመሰላቸውም።

25ኛ ጥያቄ፡- ሀ) ሁልጊዜም ለእግዚአብሔር አሥራታችንን ላለመክፈል ማመኘኛ ማቅረብ የሚቀልለን ለምንድን ነው? ለ) የቤተ ክርስቲያን ሀሳባት በሙሉ ለእግዚአብሔር ከገቢያቸው አንድ አሥረኛውን እጅ የሚከፍሉ ይመስልሃል? ሐ) ብዙ ክርስቲያኖች አሥራት የማይከፍሉት ለምንድን ነው? መ) ገንዘባችንን የምንጠቀምበት መንገድ ቅድሚያ ስለምንሰጣቸው ነገሮችና ለክርስቶስ ስለመታዘዛችን እንዴት ያሳያል?

ከገቢያችን ለእግዚአብሔር አንድ አሥረኛ እጅ መስጠቱ መቼም ቢሆን ቀላል አይሆንም። ብዙውን ጊዜ የምንፈልጋቸውን ነገሮች ለማድረግ የሚያስችል በቂ ገንዘብ አናገኝም። እግዚአብሔር ግን ከምናገኘው ገንዘብ ለእርሱ አንድ አሥረኛውን እንድንሰጥ በብሉይ ኪዳን ውስጥ ደንግጓል (ዘሌዋ. 27:30-32)። ሁሉንም ነገር የሰጠንና ፍላጎታችንን የሚያሟላው እግዚአብሔር ነው። ለእነዚህ በረከቶች እግዚአብሔርን ማመስገናችንን ከምንገልጽባቸው መንገዶች አንዱ ለእርሱ የተወሰነውን ክፍል መልሶ በመስጠት ነው። አሥራትን አለመክፈላችን እግዚአብሔር ላደረገልን ነገር አመስጋኞች አለመሆናችንን ሊያሳይ ይችላል። እንዲሁም፡ ከራሳችን በቀር ስለ እግዚአብሔር መንግሥትና ስለ ሌሎች ሰዎች ፍላጎቶች የማናሰብ ራስ ወዳዶች መሆናችንን ያሳያል (ማቴ. 6:33)። ነገር ግን እግዚአብሔር የሚደሰተው አሥራትን በመክፈላችን ብቻ ሳይሆን ስለ አሥራቱ ባለን አመለካከት ጭምር ነው። አሥራትን ልንከፍል የሚገባን በፈቃደኝነት፤ በልግስናና በምስጋና ነው።

26ኛ ጥያቄ፡- 2ኛ ቆሮንቶስ 8-9 አንብብ። ሀ) ጳውሎስ ወደ ኢየሩሳሌም ለመላክ ያለበው ስጦታ ዓላማ ምን ነበር? ለ) ስለ መስጠት፡ ማለትም እንዴትና በምን ዓይነት ልብ መስጠት እንዳለብን ጳውሎስ የጠቃቀላቸው መርሆች ምን ምንድን ናቸው?

1. ጳውሎስ ለአይሁድ ክርስቲያኖች ስለሚሰጠው የገንዘብ ዕርዳታ ማብራሪያ ሰጠ (2ኛ ቆሮ. 8-9)

ቀደም ሲል ጳውሎስ ወደ ኢየሩሳሌም ተመልሶ ለመሄድና በኢየሩሳሌም ለሚገኙ ድሀ ክርስቲያኖች ምጽዋት ሰብስቦ ለመውሰድ መዘጋጀቱን በመግለጽ በእስያና ግሪክ ለሚገኙ የአሕዛብ አብያተ ክርስቲያናት መልእክት አስተላልፎ ነበር። እነዚህ የአይሁድ ክርስቲያኖች ለምን እንደደሸዩ አናውቅም። አንዳንድ ምሁራን ተደጋጋሚ ረሀብንና ጽኑ ስደትን በምክንያትነት ይጠቅሳሉ። ሌሎች ደግሞ ክርስቲያኖቹ ክርስቶስ በፍጥነት ይመለሳል ብለው በማሰብ ቤቶቻቸውን በመሸጥ፤ ሥራዎቻቸውን በማቆምና በኅብረት በመኖር ለድህነት እንደተጋለጡ ያስረዳሉ (የሐዋ. 2:44-47)። እንዳሰቡት ክርስቶስ በፍጥነት ባለመመለሱ የገቢ ምንጭ አጥተው ደሸዩ። ጳውሎስ ከርኅራኄና በአይሁድና በአሕዛብ ክርስቲያኖች መካከል ያለውን አንድነት ለማሳየት ሲል ሀብታም የአሕዛብ አብያተ ክርስቲያናት ለድሆቹ

የአይሁድ ክርስቲያኖች ዕርዳታ እንዲያደርጉ ጠይቋል። የሚያሳዝነው አንዳንድ ሰዎች ይህን አሳብ በተሳሳተ መንገድ ተረድተው ጳውሎስ ገንዘቡን ለራሱ ሊወስድ ነው ብለው አሰቡ።

1. ጳውሎስ የስጦታውን ዓለማና እንዴት መሰብሰብ እንዳለበት ገለጸ (2ኛ ቆሮ. 8:1-9:5)።

ሀ. ስለ ስጦታው አሳብ ያቀረበው ጳውሎስ ብቻ አልነበረም (2ኛ ቆሮ. 8:1-5)። ቲቶ የበፊቱን ደብዳቤ ይዞ ወደ ቆሮንቶስ በሄደ ጊዜ ለኢየሩሳሌም ክርስቲያኖች ገንዘብ ስለማሰባሰብ ነግሯቸው ነበር። የአሕዛብ አብያተ ክርስቲያናት መጀመሪያ አሳቡን ከተቀበሉ በኋላ በመስጠቱ ላይ ሰነፉ። ምናልባትም የቆሮንቶስ ክርስቲያኖች ስለ ስጦታው ዓላማ ግራ ሳይጋቡና ጳውሎስ ገንዘቡን ለተሳሳቱ ምክንያቶች ይጠቀምበታል ብለው ሳያስቡ አልቀሩም።

(ማለታውሻ፡ የቤተ ክርስቲያን መሪዎች ምእመናን ነፃ ሆነው በደስታ እንዲሰጡ ለማድረግ ገንዘቡ ስለሚውልበት ዓላማ ግልጽ ግንዛቤ እንዲኖራቸው መርዳትና ገንዘቡን በሚቆጣጠሩ ሰዎች ሊተማመኑ ይገባል። ብዙውን ጊዜ እነዚህ ሁለት ነገሮች ካልተሟሉ የእግዚአብሔር ሰዎች የሚገባቸውን ያህል አይሰጡም።)

ጳውሎስ ማንንም እንዳላስገደደና እንደ መቄዶንያ ያሉ አብያተ ክርስቲያናት በራሳቸው ነፃ ፍላጎት ለመስጠት እንደመረጡ አመልክቷል። የመቄዶንያ ክርስቲያኖች ገንዘብ ለመስጠት የወሰኑት ጳውሎስ ስለ ኢየሩሳሌም ወንድሞችና እጎቶች ካብራራላቸው በኋላ ሳይሆን አይቀርም። ይህም ጳውሎስ የአሕዛብ አብያተ ክርስቲያናት ሁሉ ስጦታዎችን ወደ ኢየሩሳሌም እንዲልኩ ለመጠየቅ እንዲነሣሣ አበረታታው። የመቄዶንያ አብያተ ክርስቲያናት በገንዘብ ሀብታሞች አልነበሩም። ብዙ ሰዎች ክርስትናን በመቀበላቸው ምክንያት ተሰድደው ሥራቸውን አጥተው ነበር። ነገር ግን «በጸጋ» (በእግዚአብሔር መንፈሳዊ በረከቶች) የበለጸጉ በመሆናቸው እግዚአብሔር የሰጣቸውን ከሌሎች ጋር ለመካፈል ፈለጉ።

ጳውሎስን ደስ ያሰኘው መስጠታቸው ብቻ ሳይሆን፣ ለዚሁ ተግባር ያነሣሳቸው አመለካከታቸው ጭምር ነበር። የመቄዶንያ ክርስቲያኖች መጀመሪያ ራሳቸውን ለጌታ በመስጠታቸው አመስግኗቸዋል። በዚህም ጳውሎስ በመስጠት ውስጥ ስላለው ጠቃሚ አመለካከት አስተምሯል። ጳውሎስ በግዴታ ወይም በልማድ ብቻ ሳይሆን ሁለንተናችንን ለእግዚአብሔር አሳልፈን ከሰጠን በኋላ ገንዘባችንን መስጠት እንዳለብን አመልክቷል። ሕይወታችንን በሙሉ ለእግዚአብሔር ከሰጠን፣ እኛ ብቻ ሳንሆን የእኛ የሆነው ሁሉ የእግዚአብሔር ይሆናል። ከዚህ በኋላ አሥር እጅ ብቻ ሳይሆን እግዚአብሔርን ለማስደሰት ስንል ያለንን ሁሉ እንሰጠዋለን። ገንዘብን መስጠት እግዚአብሔርን ከምናከብርባቸው መንገዶች አንዱ ነው።

ለ. ጳውሎስ ክርስቲያኖች ራሳቸውን ሳይጎዱ በፈቃደኝነትና በልግስና እንዲሰጡ ያበረታታል (2ኛ ቆሮ. 8:6-15)። ቲቶ የመጀመሪያውን (አሳዛኝ ደብዳቤ) ይዞ ወደ ቆሮንቶስ በሄደ ጊዜ፣ ገንዘብ መሰብሰብ እንዲጀምር

መመሪያ ሳይሰጠው አልቀረም። ጳውሎስ ይህ ትእዛዝ እንዳልሆነና ለቅዱሳን ሁሉ ፍቅራቸውን የሚገልጹበት መልካም አጋጣሚ እንደሆነ አመልክቷል። የቆሮንቶስ አማኞች እንደ እውቀት ወይም እምነት ባሉት ሌሎች መንገዶች የታወቁ ነበሩ። አሁን በመስጠትም የሚታወቁበት ሁኔታ ገጥሟቸዋል። የራስ ወዳድነት መንፈስ እንዳያይልባቸው እግዚአብሔር ስለ መስጠት ምን ዓይነት አመለካከት እንዳለው ማወቅ ያስፈልጋቸው ነበር። ሀብታምና የሰማያዊ በረከቶች ሁሉ ባለቤት የነበረው ክርስቶስ ለእኛ ሲል ድህነትን መርጧል። ቤት፣ አልጋ፣ ምድራዊ ሀብት የሌለው ድሀ ሆነ። መስጠቱ ብልጽግናውን ነጠቀው። በሌላ በኩል በመዳናችን፣ የዘላለምን ሕይወት በማግኘታችን፣ የእግዚአብሔር ልጆች በመሆናችን በእርሱ ልግስና እኛ ሀብታሞች ሆነናል (ፊልጵ. 2:5-8)።

ጳውሎስ የቆሮንቶስ ክርስቲያኖች የጀመሩትን ነገር እንዲፈጽሙ አበረታቷል። ለኢየሩሳሌም ክርስቲያኖች ገንዘብ መሰብሰብ ጀምረው ስለነበር ይህንኑ ተግባር መፈጸም ያስፈልጋቸው ነበር። ነገር ግን ጉዳዩን አበክረው በመያዝ ለራሳቸው እስኪደከዩ ድረስ ለመርዳት መሞከር አያስፈልጋቸውም። እግዚአብሔር የቤተሰቡ አባላት ያላቸውን በማካፈል ተገቢ የሆነ የሀብት ምጣኔ እንዲለማመዱ ይፈልጋል። እግዚአብሔር ሌሎችን ለማበልጸግ ስንል ለራሳችን እንድንደከዩ አይፈልግም። ቤተ ክርስቲያን ችግሮች የሚረዱባትና እነርሱም ዓቅሙ በሚኖራቸው ሰዓት ሌሎችን የሚረዱባት ልትሆን ይገባል።

አሥራት ሀብታሙም ሆነ ድሀው አግባብ በሆነ መንገድ ለእግዚአብሔር የሚሰጥበት መንገድ ነው። አሥር እጅ መስጠቱ ሀብታሙንም ሆነ ድሀውን እኩል ዋጋ ያስወጣዋል። በእግዚአብሔር ዓይኖች ፊት፣ ድሀው ሰው ካገኘው አሥር ብር አንድ ብር ቢሰጥና ሀብታሙ ሰው ከአምስት መቶ ብር ገቢው አምሳ ብር ቢሰጥ፣ ካላቸው እኩል ሰጥተዋል። እግዚአብሔር የሚመለከተው ብዙ መስጠታችንን ዓይሆን ካገኘነው አንጻር ትክክለኛውን መጠን መስጠታችንን ነው። ለመስጠት እጅግ ድሃ የሆነ ማንም ሰው የለም። ሰዎች እግዚአብሔር የሆነ ነገር ባይሰጣቸው ኖሮ ለመኖር እንኳን አይችሉም ነበር። ስለሆነም፣ የሌሎችን ያህል ብዙ ገንዘብ የለንም ብለው ሳያፍሩ የሚችሉትን ያህል ለእግዚአብሔር ሊሰጡ ይገባል።

27ኛ ጥያቄ፡- ሀ) በቤተ ክርስቲያን ሰዎች ችግሮችን የሚረዱበት የልግስና አስጣጥ መንፈስ አለ? ክሌላ ለምን? ለ) ቤተ ክርስቲያን ምእመናንን፣ የሌሎች አብያተ ክርስቲያናት አባሎችንና ዓለማውያንን ለመርዳት ምን ልታደርግ ትችላለች? ሐ) በቤተ ክርስቲያን ከሚሰበሰበው ገንዘብ ለድሆች የሚሰጠው ምን ያህል ነው? ቀሪውስ ገንዘብ ምን ላይ ነው የሚውለው? ድሆችን ለመርዳትና የቤተ ክርስቲያን አገልግሎት ለማካሄድ በሚውለው ገንዘብ መካከል ጥሩ ሚዛናዊነት ያለ ይመስልሃል? መ) የቤተ ክርስቲያንን ገንዘብ ለወንጌሉና ለድሆች ከማዋል ይልቅ በራስ ወዳድነት ለቤተ ክርስቲያን ብቻ መገልገል ቀላል የሚሆነው እንዴት ነው?

ሐ. ጳውሎስ ቤተ ክርስቲያንን በጎበኘ ጊዜ እርሱና የቆሮንቶስ ክርስቲያኖች እንዳያፍሩ ቲቶ ገንዘቡን ለመሰብሰብ ተመልሶ እንደሚሄድ ገልጾአል (2ኛ ቆሮ. 8:16-9:5)። የገንዘብ አሰባሰቡ ጳውሎስን፣ የመቄዶንያን ወኪሎችና ራሳቸው የቆሮንቶስ ክርስቲያኖችን በማያስፍር መልኩ

እንዲጠናቀቅ በማሰብ፤ ጳውሎስ ቲቶንና ሌሎች ሁለት ወኪሎችን አስቀድሞ ልኳል። ጳውሎስ ጉብኝቱ አማኞችን በማስተማርና በማበረታታት ላይ እንጂ በገንዘብ አሰባሰቡ ላይ እንዲያተኩር አልፈለገም ነበር።

ጳውሎስ የገንዘብ አሰባሰቡና የስጦታዎች አሰጣጡ ሂደት በመተማመን ይሞላ ዘንድ ከቲቶ ሌላ ሁለት ሰዎች ወደ ቆሮንቶስ እንደሚሄዱ ተናግሯል። ከሁለቱ ሰዎች አንደኛው «ስለ ወንጌል ስብከት በአብያተ ክርስቲያናት ሁሉ የተመሰገነ ወንድም» ነበር። ይህ ወንድም መጀመሪያ ወደ ቆሮንቶስ ከዚያም ወደ ኢየሩሳሌም ከጳውሎስ ጋር ስጦታውን ይዞ እንዲሄድ በእስያና መቄዶንያ አብያተ ክርስቲያናት የተመረጠ ነበር። ይህ ወንድም ማን እንደሆነ ባናውቅም፤ አንዳንዶች ሉቃስ እንደነበረ ይናገራሉ። ሌላም ስሙ ያልተጠቀሰ ክርስቲያን የገንዘብ አሰባሰቡን ለማገዝ ተልኳል።

ጳውሎስ የገንዘብ አያያዝ ለሁሉም የቤተ ክርስቲያን መሪዎች እጅግ አስፈላጊ እንደሆነ ገልጾአል። ገንዘብ ከፍተኛ ፈተና ሊሆን ይችላል። ብዙ የቤተ ክርስቲያን መሪዎች ለጌታ ሥራ የተቀበሉትን ገንዘብ ለራሳቸው ጥቅም በማዋል ኃጢአትን ፈጽመዋል። ደካማ የገንዘብ አያያዝም የአንድን መሪ ስም ሊያጎድፍ ይችላል። ጳውሎስ ራሱ ገንዘቡን ባይወስድም እንኳ በሰዎች አእምሮ ውስጥ ጥርጣሬ ሊፈጠር ችሎአል። ስለሆነም ቤተ ክርስቲያኒቱ የምታውቃቸውንና ገንዘቡን በአስተማማኝ ሁኔታ እንደሚያስረክቡ የምታምናቸውን ሰዎች እንድትመርጥ ጠየቀ። ጳውሎስ ራሱ ሰዎችን ያልመረጠው በገንዘቡ የፈለጋቸውን ያደርጉ ዘንድ የገዛ ወዳጆቹን መረጠ ተብሎ እንዳይታማ በማሰብ ነበር። ይህ ሁሉም የቤተ ክርስቲያን መሪዎች ሊከተሉት የሚገባው የአስተዋይነት መርህ ነው። አንድ የቤተ ክርስቲያን መሪ ብቻውን ገንዘብ መያዝ የለበትም። ይህ ብዙውን ጊዜ ወደ ፈተናና ወደ አለመተማመን ይመራል። የጋራ ኃላፊነት የሚወስዱ ሌሎች የቤተ ክርስቲያን መሪዎችም አብረውት ሊሠሩ ይገባል። ዓላማቸውም፤ «በጌታ ፊት ብቻ ያይደለ ነገር ግን በሰው ፊት ደግሞ መልካም የሆነውን ማድረግ ነው።»

28ኛ ጥያቄ፡- ሀ) የቤተ ክርስቲያን መሪዎች የቤተ ክርስቲያንን ገንዘብ አላግባብ በመጠቀም ፈተና ውስጥ ሲገቡ የተመለከትህበትን ሁኔታ ግለጽ። ለ) ምእመናን መሪዎች የቤተ ክርስቲያንን ገንዘብ አላግባብ እየተጠቀሙበት ነው ብለው በማሰብ መጠራጠር ሊጀምሩ የተመለከትህበትን ሁኔታ ግለጽ። ሐ) መሪዎች ገንዘቡን ለመውሰድ እንዳይፈተኑ ወይም ምእመናኑ የምጽዋት ገንዘብ እየተበላ ነው ብለው እንዳይጠራጠሩ ምን ዓይነት ለውጥ ሊደረግ ይገባል?

2. ጳውሎስ ለእግዚአብሔር በምንሰጥበት ጊዜ ምን ዓይነት አመለካከት ሊኖረን እንደሚገባ አስተማረ (2ኛ ቆሮ. 9፡6-15)

«የምንዘራውን ያንኑ መልሰን እናጭዳለን» የሚለው መንፈሳዊ መርህ ከብዙ የሕይወታችን ክፍሎች ጋር ይዛመዳል። የአዘራራችን ሁኔታ (የሰጠነው መጠንና የነበረን አመለካከት) የምናጭደውን ፍሬ ይወስናል። በገላትያ 6፡7-10 የኃጢአት ባሕርያችንን ደስ የሚያሰኙ ነገሮችን ከዘራን ከእግዚአብሔር ዘንድ ፍርድን እንደምናጭድ ተነግሮናል። ጳውሎስ በዚህ ስፍራ በምንዘራው ዘር መጠን ላይ ትኩረት ሰጥቷል። ትንሽ ከዘራን ትንሽ እንሰበስባለን። ብዙ ከዘራን ብዙ እንሰበስባለን። ጳውሎስ የቆሮንቶስ ክርስቲያኖች ለእግዚአብሔር

ትንሽ ብቻ ከሰጡ አነስተኛ በረከት እንደሚያገኙ ገልጾአል። ነገር ግን በደስታና በልግስና ቢሰጡ፤ እግዚአብሔር ይባርካቸዋል።

በተጨማሪም፡ እግዚአብሔር በልግስና በሚሰጡት ሰዎች ላይ ጸጋውን እንደሚያዘንብና ፍላጎታቸውን ሁሉ (መንፈሳዊ፣ ቁሳዊና ሥነ ልቡናዊ) እንደሚያሟላቸው ቃል ገብቷል። ለጋሽ የእግዚአብሔር ልጆች በሰናይ ምግባራት የበለጸጉ ይሆኑ ዘንድ ሁልጊዜም በቂ ሀብት ይኖራቸዋል።

ጳውሎስ እግዚአብሔር ልጆቹ በተሻለ ሕይወት ደስ ይሰኙ ዘንድ በረከትን ለመስጠት ቃል ይገባል አለማለቱን ልብ ማለቱ ጠቃሚ ነው። አንዳንድ ክርስቲያኖች፡ «ለእግዚአብሔር አንድ ነገር ብትሰጠው የበለጠ አድርጎ የመመለስ ግዴታ አለበት። 100 ብር ብትሰጠው 500 ብር ይመልስልሃል» ይላሉ። በዚህ ዓይነት ለእግዚአብሔር መስጠትን ወደ ራስ ወዳድነት ተግባር ይለውጡታል። ጳውሎስ የፈለገው ይህንን ለማለት አልነበረም። ጳውሎስ የጻፈው የእግዚአብሔር ሀብት መልካም አስተዳዳሪ ከመሆን አንጻር ነው። ለእግዚአብሔር በልግስና ብትሰጥ ለበለጠ የሀብት እንክብካቤ ይተማመንብሃል። እግዚአብሔር የበለጠ ትሰጥ ዘንድ ብዙ ሀብት ይሰጥሃል። ጳውሎስ የሚናገረው ቁሳዊ በረከቶችን ስለመቀበል ብቻ ሳይሆን፤ ስለ ጽድቅ መከር ጭምር ነበር። በቸርነት በምንሰጥበት ጊዜ ከእግዚአብሔር ጋር ባለን ጉዞ እናድጋለን። እግዚአብሔርንና መንግሥቱን አስቀድመን ለመሻት እንችላለን። የእግዚአብሔር መንግሥት ሥራ ተካፋዮች መሆናችንን በመገንዘብ ጥልቅ ደስታን እናገኛለን። እነዚህ ሁሉ ለእግዚአብሔር በምንሰጥበት ጊዜ በምላሹ ከምናገኛቸው በረከቶች ጥቂቶቹ ናቸው።

ጳውሎስ አማኞች በልግስናና በደስታ ለእግዚአብሔር በሚሰጡበት ጊዜ ምን እንደሚከሰት አብራርቷል።

ሀ. መስጠት ለእግዚአብሔር ምስጋናና ውዳሴን ያመጣል። በችግር ላይ ያሉት ሰዎች ስጦታውን በሚቀበሉበት ጊዜ ካንተ ሳይሆን ከእግዚአብሔር እንደመጣ ይገነዘባሉ። ለችግራቸው ስለ ደረሰላቸው እግዚአብሔርን ያመሰግኑታል።

ለ. እምነትህ ወሬ ብቻ ሳይሆን በተግባር የሚገለጥ እንደሆነ ታሳያለህ። ጳውሎስ የክርስቶስን ወንጌል ከተቀበላችሁ በኋላ ለምታሳዩት ታዛዥነት ሰዎች እግዚአብሔርን ያከብራሉ ብሏል። እምነታችንን ተግባራዊ ከማድረግ ይልቅ ለክርስቶስ ስለመኖር መናገሩ እንደሚቀል ሁላችንም እናውቃለን። በልግስናና በደስታ በምንሰጥበት ጊዜ በራስ ወዳድነት ወይም የዚህን ዓለም በረከት ለማግኘት እንደማንኖርና በሰማይ ለራሳችን መዝገብን እየሰበሰብን መሆናችንን እናረጋግጣለን (ማቴ. 6:19-21)።

ሐ. ሌሎች ሊያስታውሱንና ሊጸልዩን ይጀምራሉ። አንዱ ክርስቲያን ስለ ሌሎች ጉድለት በሚያስብበት ጊዜ የክርስቶስ አካል ይጠናክራል። አሕዛብ ክርስቲያኖች የአይሁድ ክርስቲያኖችን በሚረዱበት ጊዜ በመካከላቸው የነበረው ክፍፍል የወገድ ነበር። የአይሁድ ክርስቲያኖችም በበኩላቸው ለአሕዛብ ክርስቲያኖች ይጸልዩላቸው ነበር። ክርስቲያኖች በጸሎት መደጋገፋቸው ደግሞ ፍቅርንና አንድነትን ያመጣል።

ጳውሎስ መስጠት ፍቅርን መካፈልና ለሌሎች ጸጋን ማሳየት እንደሆነ በተደጋጋሚ ገልጾአል። ነገር ግን የእግዚአብሔር ዋነኛ የጸጋ መገለጫ ስለሆነው ስለ ኢየሱስ ክርስቶስ «የማይነገር ስጦታ» ሊያስታውሰን ይፈልጋል። እግዚአብሔር ክርስቶስን የሰጠን በማመንታት አልነበረም። ትንሹን ነገር ሳይሆን ካለው ሁሉ የሚበልጠውን ክርስቶስን በደስታ ሰጥቶናል። እኛም በተመሳሳይ መንፈስ ካለን ሁሉ የሚበልጠውን በልግስናና በደስታ ልንሰጥ ይገባል።

29ኛ ጥያቄ፡- ሀ) ስላለፈው ዓመት አሰብ። እግዚአብሔር በሕይወትህ የተለያዩ ክፍሎች የልግስና ስጦታን ያሳየው እንዴት ነው? ለ) ለእግዚአብሔር መልሰህ የሰጠሽውን ነገር ግለጽ። ስጦታዎችህ የልግስና፣ የደስታና ከሁሉም የተሻሉ ነበሩ? ለእግዚአብሔር ሥራ ቢያንስ 1/10ኛ ትከፍላለህ? በጸሎት መንፈስ ሆነህ ስጦታዎችህን አሰብና እግዚአብሔር አሥራትን እንድትከፍል የሰጠህን ትእዛዝ በደስታ አክብር።

ጳውሎስ እውነተኛ ሐዋርያነቱን በመግለጽ ተከራክረ (2ኛ ቆሮ. 10-13)

ቲቶ በመቀደንያ ከጳውሎስ ጋር በተገናኘ ጊዜ አብዛኛዎቹ የቆሮንቶስ ክርስቲያኖች እንደሚደግፉት ገለጸለት። ነገር ግን ጳውሎስን አጥብቀው የተቃወሙ ሌሎችም ሰዎች ነበሩ። ስለሆነም፣ በመልእክቱ መጨረሻ አካባቢ ጳውሎስ ሐዋርያነቱን ለተቃወሙት ሰዎች ጠንካራ የመከላከያ ሙግት ያቀርባል።

30ኛ ጥያቄ፡- 1ኛ ቆሮ. 10-13 አንብብ። ጳውሎስ እውነተኛ የክርስቶስ ሐዋርያ መሆኑን እንደሚያረጋግጡ የገለጸቸውን የተለያዩ ነገሮች ዘርዝር።

ሀ. ጳውሎስ የሚቃወሙትን ሰዎች እንደሚቀጣ ገልጾአል (2ኛ ቆሮ. 10:1-6)። ምናልባትም ጳውሎስን የሚቃወሙ ሰዎች አብሯቸው በሚሆን ጊዜ እንደሚያፍርና መልእክቶችን በሚጽፍበት ጊዜ ግን እንደሚበረታ ተናግረው ነበር። በደብዳቤ እንጂ ከሰዎች ጋር ፊት ለፊት የመጋፈጥ ብቃት እንደሌለው ተናግረው ነበር። (ጳውሎስ ስለ ማፈርና መድፈር የተናገረው በምጽት ሰዎች በሰነዘሩበት ነቀፋ ላይ ምላሽ በመስጠት ነው።) ጳውሎስ ሐዋርያዊ ትምህርቱንና ሥልጣኑን የተቃወሙትን ሰዎች እንደሚጎበኝና ዓመፀኝነታቸውን እንደሚቀጣ አስረድቷል።

ነገር ግን ጳውሎስ ተቃዋሚዎቹን በዓለማዊ መንገድ ሊዋጋ አልፈለገም። ለመከራከር፣ ለመጣላት፣ የሰዎችን ባሕርይ ሊያጠቃ፣ ወዘተ... አልፈለገም። ካለመታዘዝ ተግባራቸው በስተጀርባ መንፈሳዊ ጦርነት እንዳለ ያውቅ ነበር። በመንፈሳዊ ውጊያው ሰይጣን የሚያነሳበትን ሙግት ለማጥፋት የሚያስችል የእግዚአብሔር ኃይል ነበረው። ጳውሎስ ታላላቆች ነን እያሉ የሰይጣን መጠቀሚያ በመሆን በእግዚአብሔር እውቀት ላይ የሚነሡትን ሰዎች ይዋጋ ነበር። ጳውሎስ ከመበቀልና ሰዎችን ከማጥቃት ይልቅ አሳባቹን ሁሉ ለክርስቶስ ለመማረክ ወሰነ።

የሐሰት አስተማሪዎች ወይም በመንፈሳዊ የቤተ ክርስቲያን መሪዎች ላይ ተቃውሞ የሚሰነዝሩ ሰዎች የሰይጣን መጠቀሚያዎች ናቸው። ሰይጣን

ዕቅዶቹን ለማስፋፋትና የእግዚአብሔርን ሥራ ለማፍረስ ሰዎችን ይጠቀማል። ጳውሎስ መራርነት፣ ቁጥና በሰዎች መካከል የሚከሰት ጠብ የሰይጣን ይዞታ (ሰይጣን የሚቆጣጠረው «ምሽግ») እንደሆነ ገልጾአል። ሰይጣን የውሸት አባት ስለሆነ፣ ክርክሮችንና የግብዝነትን ተግባራት በመፈጸም እውነትን ለማጥቃት ይሞክራል። ከሰይጣን ጋር በምናደርገው ትግል፣ «በኢየሱስ ስም ራቅ!» ማለቱ ብቻ በቂ አይደለም። አእምሯችንን (ስለ ሰዎች የምናስበውን፣ የቁጥና የመለያየት ስሜቶቻችንን) በመቆጣጠርና እውነትን በማወቅ ተግተን ልንሠራ ይገባል።

31ኛ ጥያቄ፡- ሀ) ሰይጣን በሕይወትህ ውስጥ ጠንካራ ይዞታ ስላገኘበት ሁኔታ ግለጽ። ለ) ያ ጠንካራ ይዞታ በተሳሳቱ አሳቦች፣ እምነት ወይም ውሸት ላይ የተመሠረተበትን ሁኔታ ግለጽ። ሐ) አሳባችንን መማረክና መቆጣጠር አስፈላጊ የሚሆነው ለምንድን ነው? መ) የሰይጣንን ውሸት በእውነት ማፍረስ አስፈላጊ የሚሆነው ለምንድን ነው?

ለ. ጳውሎስ ሰዎችን እያነጻጸሩ አንዳንዶችን እንደ ደካሞች ሌሎችን ደግሞ እንደ ብርቱዎች መፈረጁ ሞኝነት እንደሆነ አመልክቷል። ዋናው ቁም ነገር የእግዚአብሔር ለአንድ ሰው ያለው ምዘና ነው (2ኛ ቆሮ. 12፡7-18)። ጳውሎስን የተቃወሙት ሰዎች እንዲህ ሲሉ ደረጃውን ዝቅ አደረጉ። «የጳውሎስን መልእክት በምታነብበት ጊዜ ጠንካራ ቢመስልም፣ የመናገር ብቃት የሌለው ደካማ አገልጋይ ነው።» ራሳቸውን ወይም ሌሎች ዝነኛ ሰባዚያንን ከጳውሎስ ጋር በማነጻጸር የጳውሎስን ደካማነት ለማጥላት ሞከሩ። ጳውሎስ ለዚህ ዓይነቱ የኩራት አስተሳሰብ በሚከተለው መንገድ ምላሽ ሰጥቷል።

1. ዋናው ነገር ወይም የሚሻለው የበለጠ ስጦታ ያለው ማን ነው? የሚለው አይደለም። ይህ የዓለም አስተሳሰብ ነው። ዋናው ነገር አንድ ሰው የክርስቶስ መሆኑና ታማኝ ክርስቲያን መሆኑ ነው።

2. ጳውሎስ ራሱን ከሌሎች ጋር ከማነጻጸር ይልቅ ትምክህቱን ባከናወናቸው ተግባራት ወስኗል። እግዚአብሔር ወንጌሉን ወደ ቆሮንቶስ ለማምጣት በእርሱ በኩል ሠርቷል። በቆሮንቶስ ክርስቲያኖች ትብብር እግዚአብሔር ወንጌሉን ወዳልሰሙት ለማዳረስ እንደሚጠቀምበት ጳውሎስ ተስፋ ያደርግ ነበር። የሐሰት አስተማሪዎች ግን ክርስቲያኖች ወደሚገኙባቸው አካባቢዎች በመሄድ ሕዝቡን ግራ ለማጋባት ፈለጉ። እነዚህ የሐሰት አስተማሪዎች እንደ ጳውሎስና አጵሎስ ያሉ አገልጋዮች ባከናወኗቸው ሥራዎች ይመኩ ነበር። ደግሞም በቤተሰባቸው ስምስ፣ በዘር ሐረጋቸው ወይም በትምህርታቸው ይመኩ ነበር።

3. በመጨረሻም፣ ዋናው ነገር እኛ ስለ ራሳችን ወይም ስለ አገልግሎታችን የምንናገረው ሳይሆን እግዚአብሔር የሚናገረው ነው። እግዚአብሔር ወንጌል ባልደረሰባቸው ስፍራዎች ወንጌልን ለማድረስ እየተጠቀመበት ከጳውሎስ ጋር አብሮ በመሥራት ላይ መሆኑን አሳይቷል። በመጨረሻም፣ ጌታ ኢየሱስ ጳውሎስና የሐሰት አስተማሪዎች ያከናወኑትን ተግባር በመመዘን ላከናወኑት ተግባር ያመሰግናቸዋል ወይም ይወቅሳቸዋል።

32ኛ ጥያቄ፡- ሀ) ዛሬ ክርስቲያኖች (አብያተ ክርስቲያናት) ራሳቸውን ከሌሎች ጋር በማነጻጸር ወይም ከሌሎች የተሻለ አገልግሎት እንደሚሰጡ በማሰብ ለሰይጣን ወጥመድ የሚጋለጡት እንዴት ነው? ለ) ሰዎች በሚተቹን ጊዜ የመጨረሻው ፈራጅ እግዚአብሔር እንደሆነ ማስታወስ አስፈላጊ የሚሆነው ለምንድን ነው?

ሐ. ጳውሎስ ለቆሮንቶስ ክርስቲያኖች ግድ የተሰኘበትን ምክንያት ያብራራል (2ኛ ቆሮ. 11:1-6)። ሐሰተኛ አስተማሪዎች በጳውሎስ ሐዋርያነት ላይ ጥርጣሬ በመዝራት አገልግሎቱን ለማዳከም ይጥሩ ነበር። ጳውሎስን ከዋነኞቹ ሐዋርያት፡ ማለትም ኢየሱስ ካሠለጠናቸው ከ12ቱ ሐዋርያት ጋር አነጻጽሩት (ለምሳሌ ዮሐንስ፤ ጴጥሮስ)። ጳውሎስ ተገቢውን ትምህርት አላገኘም፤ «የሠለጠነ ሰባዚ» አይደለም ይሉ ነበር።

ጳውሎስ ራሱን ከሁሉም ሐዋርያት እኩል አድርጎ እንደሚመለከት ገልጾአል። ነገር ግን ጳውሎስ ሐዋርያነቱን የሚያረጋግጡ አሳቦችን ከማቅረቡ በፊት፡ ለእርሱ የነበራቸው አመለካከት ለምን እንዳሳሰበው ያስረዳል። የእርሱ ራእይ ቆሮንቶስን ጨምሮ የመሠረታቸውን አብያተ ክርስቲያናት ሁሉ ለጌታ ለኢየሱስ ክርስቶስ እንደ ንጽሕት ሙሽራ ማቅረብ ነበር። በኃጢአት ወይም የሐሰት ትምህርቶችን በመከተላቸው ምክንያት የክርስቲያኖች ንጽሕና እንዲንደል አልፈለገም ነበር። ቤተ ክርስቲያን ከኃጢአት ጸድቃ፤ በፍቅር አድጋ፤ እውነትን በመከተልና በመታዘዝ ለክርስቶስ ንጹሕ ድንግል እንድትሆን ይፈልጋል። ስለሆነም፤ ጳውሎስ በከፍፍልና የሐሰት ትምህርቶች አማካኝነት የቤተ ክርስቲያንን ንጽሕና ያንደሉትን የሐሰት አስተማሪዎች በጽናት ይታገላል። ጳውሎስ የሐሰት ሐዋርያት ስሙን ከማጥፋቸውም በላይ ንጹሕ ያልሆነ ወንጌል እያስተማሩ መሆናቸውን ተረድቶ ነበር። የተዛባ ወንጌል ደኅንነትን የሚያስገኝ እየመሰለ ወደ ዘላለማዊ ኩነጅ የሚመራ በመሆኑ አደገኛ ነው።

መ. ጳውሎስ ለቆሮንቶስ ቤተ ክርስቲያን ላበረከተው አገልግሎት የገንዘብ ክፍያ ያልተቀበለበትን ምክንያት ያስረዳል (2ኛ ቆሮ. 11:7-12)። በመጽሐፍ ቅዱስ ውስጥ የምናገኘው የተለመደ አሠራር ቤተ ክርስቲያንን የሚያገለግሉ ሰዎች ከቤተ ክርስቲያኒቱ ደመወዝ መቀበል እንዳለባቸው የሚያሳይ ነው (1ኛ ቆሮ. 9:7-18ን አንብብ)። ጳውሎስ ግን በአብያተ ክርስቲያናት ውስጥ በሚያገለግልበት ጊዜ ይህንን አሠራር አልተከተለም። ከሚያገለግልባቸው አብያተ ክርስቲያናት ለአገልግሎቱ ገንዘብ ለመቀበል አልፈለገም ነበር። የቆሮንቶስ ክርስቲያኖች አስፈላጊ ሙያተኞች ሁሉ ደመወዝ መቀበል አለባቸው የሚል ባሕላዊ አመለካከት ነበራቸው። በዚህም ምክንያት የጳውሎስን ዓላማ በተሳሳተ መንገድ ተረዱት። ጳውሎስ ገንዘቡን ያልጠየቀው አገልግሎቱ ዋጋ እንደማያወጣ በማሰብ ነበር? ጳውሎስ ደመወዝ መቀበልን ያልፈለገው ማንም ሰው ወንጌሉን የሚሰብከው ሀብታም ለመሆን ሲል ነው ብሎ እንዳያሰብ ነበር። ጳውሎስ ሕዝቡ የአገልግሎት መነሣሻ ምክንያቱን ከመመርመር ይልቅ በወንጌሉ እውነት ላይ እንዲያተኩሩ ነበር የፈለገው።

ሰዎች የወንጌል መልእክተኛው የተነሣበትን ምክንያት በሚጠራጠሩበት ጊዜ ወንጌሉን ለመቀበል ይቸገራሉ። እንግዲህ ጳውሎስ የሚተዳደርበትን ገንዘብ ከየት ያገኛል? ጳውሎስ ሌሎች አብያተ ክርስቲያናትን እንደ «ዘረፈ»

ይናገራል። ጳውሎስ ከእነዚያ አብያተ ክርስቲያናት ገንዘብ አልሰረዘም። ነገር ግን የቆሮንቶስ ክርስቲያኖች ገንዘባችንን ፈልጎ መጣ ብለው እንዳያስቡ ለማድረግ የወሰደውን እርምጃ ለማሳየት ጠንካራ አገላለጽ ይጠቀማል። ጳውሎስ በቆሮንቶስ አብያተ ክርስቲያናት ውስጥ በሚያገለግልበት ጊዜ ከእነርሱ ደመወዝ አልጠየቀም ነበር። ነገር ግን ወደ ሌሎች የአገልግሎት ስፍራዎች በሚሄድበት ጊዜ እንደ መቄዶንያ አማኞች ያሉ ሌሎች አብያተ ክርስቲያናት በገንዘብ እንዲደግፉትና የወንጌል አገልግሎቱ ተካፋይ እንዲሆኑ ጠይቋል።

33ኛ ጥያቄ፡- ሀ) ለቤተ ክርስቲያን አገልግሎት ገንዘብን መቀበል አንድን በአገልግሎቱ ላይ ያለን ሰው እንዴት ለጥርጣሬ እንደሚያጋልጥ ግለጽ። ለ) የቤተ ክርስቲያን የሙሉ ጊዜ አገልጋዮች ወንጌሉን የሚሰብኩት ገንዘብ ለማግኘት ነው የሚል ትችት እንዳይሰነዘርባቸው መጠንቀቅ ያለባቸው ለምንድን ነው? ሐ) ለቤተ ክርስቲያን አገልጋይ ብዙ ደመወዝ መቀበል አደገኛ የሚሆነው ለምንድን ነው?

ሠ. ጳውሎስ የቆሮንቶስ ክርስቲያኖች መልካም እየመሰሉ የሰይጣን መሣሪያዎች ሆነው ከሚሠሩት ሐሰተኛ ሐዋርያት እንዲጠነቀቁ አስጠነቀቃቸው (2ኛ ቆሮ. 11:13-15)። ጳውሎስ ስሙን ለማጥፋትና የቆሮንቶስ ክርስቲያኖችን ከእርሱ ለማራቅ ስለሚሞክሩት ሰዎች በቀጥተኛ አገላለጽ ብዙም አልተናገረም። «ሐሰተኛ» ሐዋርያት ብሏቸዋል። በአዲስ ኪዳን ቤተ ክርስቲያን ሁለት የሐዋርያነት ደረጃዎች ነበሩ። 12ቱ ሐዋርያትና ጳውሎስ በቤተ ክርስቲያን ላይ ልዩ ሥልጣን ነበራቸው። ሌሎች በተወሰኑ ጉዳዮች ላይ ጠቃሚ አገልግሎት ያበረከቱ ሐዋርያትም ነበሩ (ሮሜ 16:7)። ጳውሎስ ግን በቆሮንቶስ የነበሩትን የሐሰት አስተማሪዎች «ሐሰተኛ ሐዋርያት» ብሏቸዋል። እነዚህ ሰዎች በኢየሩሳሌም ከሚገኙ ታላላቅ ሐዋርያት እንደተላኩ ተናግረው ይሆናል። ግለሰቦቹ ማንነታቸውን የሚገልጽ የማስተዋወቂያ ደብዳቤ ይዘው ቢመጡም፤ መልእክታቸው ከእግዚአብሔር ባለመሆኑ ሐሰተኛ ሐዋርያት ነበሩ። ጥሩ ስጦታ ያላቸውና፤ በንግግር ችሎታ የተካኑ፤ መልካም መልእክት የያዙ የሚመስሉና በቤተ ክርስቲያን ውስጥ የተወደዱ ሊመስሉ ይችላሉ። ጳውሎስ እንዴት ሐሰተኛ ናቸው ሊል ቻለ? ጳውሎስ እነዚህ ሰዎች እንደ መንፈሳዊ አባታቸው ሰይጣን በመሆናቸው መልካም መስለው ተወዳጅነትን እንዳተረፉ በመግለጽ የቆሮንቶስን ክርስቲያኖች ያስጠነቅቃል። ሰይጣን ብዙውን ጊዜ የእግዚአብሔርን ልጆች ግራ ለማጋባት በሚፈልግበት ጊዜ እንደ ክፉ ሰው ሳይሆን እንደ ብርሃን መልአክ ሆኖ ነው የሚመጣው። ቃላቱና ትምህርቶቹ ለጆሮ የሚጥሙ ቢመስሉም የኋላ ኋላ ግን ግራ መጋባትንና ሞትን ያስከትላሉ። በተመሳሳይ ሁኔታ፤ የሐሰት አስተማሪዎች መንፈሳዊና ጥሩ መልእክት የሚናገሩ ይመስላሉ። ክፉ ባሕርያቸው ለሰዎች የሚታወቀው ከተወሰነ ጊዜ በኋላ ነው።

34ኛ ጥያቄ፡- ሀ) የሐሰት አስተማሪዎች የጽድቅ አገልጋዮች መስለው በመቅረብ የእግዚአብሔርን ሕዝብ ሲከፋፍሉና ሲጎዱ የተመለከትህበትን ሁኔታ ግለጽ። ለ) ይህ የቤተ ክርስቲያን መሪዎች እውነትን በሚገባ በመረዳት፤ ጥሩ የሚመስሉ ቃላት እየተናገሩና ከመጠን ያለፈ «መንፈሳዊነትን» እያሳዩ ከሚመጡ ሰዎች ስለመጠንቀቃቸው አስፈላጊነት ምን ያስተምራል?

ረ. ጳውሎስ ለወንጌሉ ከተቀበለው መከራ ስለ እውነተኛነቱና ሐዋርያነቱ መረዳት ይቻላል (2ኛ ቆሮ. 11:16-33)። የሐሰት አስተማሪዎች ምናልባትም የአብርሃም ዘሮች መሆናቸውን በትምክህት የተናገሩ አይሁዶች ሳይሆኑ አይቀሩም። ምንም እንኳን ጳውሎስ ስለ ራሱ ለመናገር ባይፈልግም፤ የቆሮንቶስ ክርስቲያኖች ስለ ሐዋርያነቱ የተሳሳተ አመለካከት እንዳይኖራቸው ለመከላከል ሲል ስለ ሕይወቱ የሚከተለውን ብሏል።

1. ጳውሎስ ከአብርሃም ዘር የተገኘ አጥባቂ አይሁዳዊ ነበር። እርሱ ጥርት ያለ አይሁዳዊ ነበር።

2. ጳውሎስ ሙሉ በሙሉ ሕይወቱን ለጌታ ለኢየሱስ ክርስቶስ ሰጥቷል። ይህም ወንጌሉን ለመስበክ ሲል በተቀበላቸው ብዙ የሰደትና የአደጋ ዓይነቶች ታይቷል። ብዙውን ጊዜ ለግል ክብርና ለገንዘብ ጥቅም የሚያገለግሉ ሰዎች ከመከራ ይሸሻሉ። ለወንጌሉ ራሳቸውን፤ ምኞቶቻቸውንና ሕይወታቸውን የሚሠጡ የተሰጡ ግለሰቦች ናቸው።

3. ጳውሎስ ለቤተ ክርስቲያን የነበረው ጭንቀት ከፍተኛ ነበረ። ጳውሎስ ቤተ ክርስቲያንን መመሥረት ብቻ ሳይሆን የአማኞች መንፈሳዊ ዕድገትም በጥልቅ ያሳስበው ነበር። ስለሆነም፤ ክርስቲያኖች በሚጎዱበት ጊዜ እርሱም አብሯቸው ይጎዳል።

ሰ. የጳውሎስ መንፈሳዊ ልምምድ ከሌሎቹ የጠለቀ ነበር (2ኛ ቆሮ. 12:1-10)። ብዙውን ጊዜ ሐሰተኛ አስተማሪዎች መንፈሳዊነታቸውን አለአግባብ ለማሳየት ይተጋሉ። በልሳን የመናገር፤ የመፈወስ፤ የመጸለይና የመሳሰለው ችሎታ እንዳላቸው ለማሳየት ይተጋሉ። ጳውሎስም ከእነርሱ የላቀ መንፈሳዊ ልምምድ እንዳለው ይነግራቸዋል። እግዚአብሔር በራእይ ወደ መንግሥተ ሰማይ፤ ገነት ወይም ሦስተኛ ሰማይ ወስዶ ለሌሎች መናገር ያልተፈቀደለትን ነገር አሳይቶታል።

ነገር ግን ጳውሎስ መንፈሳዊ ኩራት ለቤተ ክርስቲያን መሪዎች እጅግ አደገኛ ከሆኑት ነገሮች አንዱ መሆኑን ያውቃል። እግዚአብሔር ሰው በችሎታው ወይም በመንፈሳዊ ልምምዱ መኩራራቱን ይጠላል። እግዚአብሔር ኩራተኞች (ትዕቢተኞችን) ለማዋረድ ወስኗል (ያዕ. 4:6)። ስለሆነም፤ ጳውሎስ ዋናው ነገር በክርስቶስ ላይ ሙሉ በሙሉ መደገፍ እንጂ መንፈሳዊ ልምምድ እንዳልሆነ ያስረዳል። እግዚአብሔር ጳውሎስ በትሕትና ይመላለስ ዘንድ የሥጋ መውጊያ ሰጠው። ጳውሎስ እግዚአብሔር ይህን መውጊያ እንደሰጠው እየተናገረ በተመሳሳይ ጊዜ መውጊያው «የሰይጣን መልእክተኛ» ነው ማለቱ አስገራሚ ነው። ይህም እግዚአብሔር ሰይጣን በልጆቹ ላይ የሚያመጣውን ጥቃት ጨምሮ ሁሉንም ነገር እንደሚቆጣጠር ያሳያል። ምንም እንኳን ጳውሎስን በመውጊያው በቀጥታ ያጠቃው ሰይጣን ቢሆንም፤ ጳውሎስ ሰይጣን እርሱን ትሑትና የእግዚአብሔር ጥገኛ ለማድረግ የተላከ የእግዚአብሔር መሣሪያ መሆኑን ተረድቷል። ይህ የሥጋ መውጊያ ምን እንደሆነ አናውቅም። አንዳንድ ምሁራን ይህ እንደ እይታ ችግር ያለ የአካል ጉድለት እንደነበር ይናገራሉ። ጳውሎስ ይህ ችግር እንዲወገድለት ሦስት ጊዜ ቢጸልይም የፈለገውን ምላሽ

አላገኘም። እግዚአብሔር ጸሎታችንን እኛ በምንፈልገው መንገድ አይመልስም። አንዳንድ ጊዜ «አይሆንም» የሚልባቸው ጊዜያት አሉ። እግዚአብሔር ለጳውሎስ «አይሆንም» ያለው ለምን ነበር? ጳውሎስ ከዚህ ምን ተማረ? ጳውሎስ እግዚአብሔር አንዳንድ ጊዜ ለልጆቹ መውጊያ በመስጠት በጸጋው ላይ ተደግፈን እንድንገዛለት እንደሚያደርግ ገልጾአል። ሰዎች የእግዚአብሔርን ኃይል ሊያዩ የሚችሉት እግዚአብሔር ከድካማችን ባሻገር ሲጠቀምብን ነው።

35ኛ ጥያቄ፡- ሀ) ስለ ጸሎት፡ እግዚአብሔር ጸሎትን ስለሚመለከትበት ሁኔታና ስለ መከራ ከጳውሎስ ሕይወት ምን እንማራለን? ለ) እግዚአብሔር ለአንድ ሰው መውጊያ ሰጥቶ ሳለ በከፍተኛ ሁኔታ የተጠቀመበትን ሁኔታ ግለጽ።

ሸ. እግዚአብሔር ጳውሎስ እንደ «ታላላቆቹ ሐዋርያት» ተአምራትን እንዲሠራ አድርጓል (2ኛ ቆሮ. 12:11-13)።

ቀ. ጳውሎስና ወኪሎቹ ለቆሮንቶስ ቤተ ክርስቲያን የገንዘብ ሸክም ለመሆን አልፈለጉም (2ኛ ቆሮ. 12:14-21)። ጳውሎስ እንደገና እንደሚጎበኛቸውና ነገር ግን የገንዘብ ሸክም እንደማይሆንባቸው ገልጾአል። ጳውሎስ እንደ መንፈሳዊ አባታቸው በእምነታቸው እንዲያድጉ ለማበረታታት ሁሉንም ነገር ሊሰጣቸው ፈቃደኛ ነበር። ነገር ግን መንፈሳዊ ልጆቹ እንደመሆናቸው መጠን ምንም ዓይነት የገንዘብ ችግር እንዲደርስባቸው አልፈለገም። ጳውሎስ ቤተ ክርስቲያኒቱን በሚጎበኝበት ጊዜ ክርስቲያኖቹ በክፍፍልና በወሲባዊ እርኩስቶች ተሞልተው እንዳይቆዩና እርሱ እንደሚፈልገው በፍቅር ሳይሆን በቁጣና በቅጣት እንዳያገኛቸው ሰግቷል።

በ. ጳውሎስ ለቆሮንቶስ ክርስቲያኖች የመጨረሻ ማስጠንቀቂያውን ሰጣቸው (2ኛ ቆሮ. 13:1-10)። ጳውሎስ በቅርቡ ለምስተኛ ጊዜ እንደሚጎበኛቸው ገልጾአል። በሚመጣበት ጊዜ የትዕግሥትና የመቻቻል ገደብ ስለሚያበቃ እርሱንና እግዚአብሔርን በተቃወሙት ሰዎች ላይ ፍርድን ይበይናል። ወንጌሉን ለመስበክ ብቻ ሳይሆን ንስሐ ለመግባት ባልፈለጉት ዓመፀኛ ክርስቲያኖች ላይ ቅጣት ለመስጠት ሐዋርያዊ ሥልጣን እንዳለው ያሳያቸዋል።

ጳውሎስ የቆሮንቶስ ክርስቲያኖች ራሳቸውን እንዲመረምሩ ያበረታታቸዋል። ጳውሎስ የሰበካላቸውን እምነት ይዘው እየተመላለሱ ናቸው ወይስ ሌላ ወንጌል ተቀብለዋል? በትሕትና፣ ንጽሕናና ታዛዥነት እየተመላለሱ ናቸው ወይስ የዓመፀኝነት መንፈስ አለባቸው። መንፈሳዊ ምዘና ለሁላችንም ጠቃሚ ነው። ከጊዜ ወደ ጊዜ ራሳችንን ካልመረመርን፣ በቀላሉ በኃጢአት ልንወድቅ፣ ለክርስቶስ ካለን የመጀመሪያ ፍቅር ልንወሰድና ለክርስቶስ የነበረንን ቅንዓት ልናጣ እንችላለን። ሕይወታችንን፣ ልባችንን፣ ተግባራችንንና አሳባችንን የመመርመርና የማረም ልማድ ካለን፣ ክርስቶስን ወደ መምሰል እናድጋለን።

ተ. ጳውሎስ ለአማኞች የሰንብት ሰላምታ ያቀርባል (2ኛ ቆሮ. 13:11-14)። ጳውሎስ የቆሮንቶስ ክርስቲያኖች ለፍጹምነት እንዲተኩና እግዚአብሔር በሚፈልጋቸው መንገድ እንዲኖሩ ያበረታታቸዋል። እርስ

በርሳቸው በአንድነት እንዲኖሩ ይማፀናቸዋል። የኢየሱስ ጸጋ፣ የእግዚአብሔር አብ ፍቅርና የመንፈስ ቅዱስ ገብረት ከእነርሱና ከእኛ ጋር እንዲሆን ይጸልያል። ይህም ተግባራዊ የሚሆነው እግዚአብሔርን ለማስደሰት በማለብ በፍቅር፣ በታዛዥነትና በአንድነት ስንመላለስ ነው።

36ኛ ጥያቄ፡- 2ኛ ቆሮንቶስ የጳውሎስ እጅግ ግላዊ መልእክት ነው። ሀ) ከጳውሎስ፣ ከመነሣሻ ምክንያቶች፣ ከተግባሮቹና ከመከራዎቹ ያስገረመህን ዘርዘር። ለ) ከዚህ መልእክት ስለ ቤተ ክርስቲያን አመራር ምን እንማራለን?

አምስተኛ ቀን፡ ለሳምንታዊ ስብሰባ በመዘጋጀት የዚህን ሳምንት ትምህርት ክልስ

ሳምንታዊ ስብሰባ

የመወያያ ጥያቄዎች፡-

1. ሀ) ጳውሎስ 2ኛ ቆሮንቶስን የጻፈበት ዐቢይ ዓላማ ምን ነበር? ለ) በአሁኑ ጊዜ ቤተ ክርስቲያንህን እያወኩ ያሉትን አንዳንድ የሐሰት ትምህርቶች ዘርዘር። ሐ) ብዙውን ጊዜ የሐሰት አስተማሪዎች የሚቃወሟቸውን የቤተ ክርስቲያን መሪዎች እውነተኛነት ለማበላሸት እንዴት እንደሚጥሩ ግለጽ። መ) እነዚህ የሐሰት አስተማሪዎች በወንጌሉን ጽሕፍና ላይ ጥቃት የሚሰነዝሩት እንዴት ነው? ሠ) የቤተ ክርስቲያንህ መሪዎች ምእመናቻቸውን ከእነዚህ የሐሰት አስተማሪዎች ለመጠበቅ ምን እያደረጉ ናቸው?

2. ሀ) ጳውሎስ ስለ መከራና እግዚአብሔር መከራን ስለሚጠቀምበት ዕቅድ ምን አስተማረ? ከ2ኛ ቆሮንቶስ ስለ መከራ የምንማራቸውን አንዳንድ ዐበይት እውነቶች ዘርዘር። ለ) ዛሬ ብዙ ክርስቲያኖች ከክርስቶስ ጋር ያላቸውን ግንኙነት ለራስ ወዳድ ምክንያቶች በማዋል ከክርስቶስ ይልቅ ራሳቸውን የሚያከብሩበትን ሁኔታ አብራሩ። ሐ) ዛሬ ወጣት ክርስቲያኖች የመስቀሉን ወይም የመከራን መንገድ የሚፈሩት ለምንድን ነው? መ) ስንደክምና መከራን ስንቀበል እግዚአብሔር በእኛ ውስጥ እንደሚበረታ የሚያስረዳውን መንፈሳዊ መርህ መረዳቱ ለምን ይጠቅማል? ሠ) ይህ በአንተ ወይም በሌላ ሰው ሕይወት ውስጥ ሲፈጸም ያየኸው እንዴት ነው? አንዳንድ ምሳሌዎችን ስጥ።

3. ሀ) ጳውሎስ በዕቅዱ መሠረት የቆሮንቶስ ክርስቲያኖችን ያልጎበኘው ለምንድን ነው? ለ) ለሰዎች የገባኸውን ቃል ኪዳን መፈጸም የሚያስፈልገው ለምን ይመስልሃል? ሐ) መሪዎች ለምእመናቻቸው የገቧቸውን የተስፋ ቃሎች በማይጠብቁበት ጊዜ ከሚከሰቱት ነገሮች አንዳንዶቹ ምን ምንድን ናቸው? መ) መሪዎች በሚያደርጓቸው ነገሮች ሁሉ ንጹሕ ሕሊና ሊኖራቸው የሚገባው ለምንድን ነው? ሠ) ዛሬ ሰዎች መሪዎችን በተደጋጋሚ የሚጠራጠሩት እንዴት ነው? ረ) ጳውሎስ በ2ኛ ቆሮንቶስ 1:12-2:4 የወሰዳቸው ሁለት እርምጃዎች እነዚህን ያለመተማመን ሁኔታዎች የሚያረግቡት እንዴት ነው?

4. ሀ) በ2ኛ ቆሮንቶስ 2:14-7:16፥ ጳውሎስ ስለ ሐዋርያነት አገልግሎት አያሌ ነጥቦችን ገልጿል። ከጳውሎስ ሕይወት አመለካከቶችና የመነሣሻ ምክንያቶቹ የምንማራቸው ጠቃሚ የቤተ ክርስቲያን አመራር ጉዳዮች ምን ምንድን ናቸው? ለ) የቤተ ክርስቲያን መሪዎችና ወንጌላውያን በሰይጣን ወጥመድ ተይዘው ለተሳሳቱ ምክንያቶች የሚያገለግሉባቸውን የተለያዩ መንገዶች ግለጽ። ሐ) እግዚአብሔር በቤተ ክርስቲያን ውስጥ በተለያዩ መንገዶች እንድናገለግል ጠርቶናል። መ) ከ2ኛ ቆሮንቶስ 4:2-6 ስለ አገልግሎት የተጠቀሱትን ጠቃሚ እውነቶች ማስታወስ ለምን እንደሚያስፈልግ ግለጽ። የቤተ ክርስቲያን መሪዎች እነዚህን እውነቶች በሚዘነጉበት ጊዜ ችግሮች የሚፈጠሩት እንዴት ነው? ሠ) እግዚአብሔር የቤተ ክርስቲያን መሪዎች እርሱን በማገልገላቸው መከራን እንዲቀበሉ የሚያደርገው ለምንድን ነው? ረ) ለክርስቲያን አገልጋዮች እግዚአብሔር የወንጌሉን መዝገብ የሚያስቀምጥባቸው ሸክላዎች መሆናቸውን ማወቅ ለምን ይጠቅማል?

5. ሀ) በክርስቲያኖች መካከል ሲከሰት ስለተመለከትኸው መለያየት ግለጽ። ለ) አንድ ሰው ኃጢአት በመሸፈን ይህን መለያየት ለመፈወስ የሚሞክርባቸው መንገዶች ምን ምንድን ናቸው? ሐ) እግዚአብሔር የመሠረተውን መንገድ በመከተል እንዴት ዕርቅን መፈጸም እንደሚቻል ግለጽ።

6. ሀ) ጳውሎስ በ2ኛ ቆሮንቶስ ካስተማረው እውነት ስለ አሥራትና ስጦታ ምን እንማራለን? ለ) ለምእመናን አሥራታቸው ለምን አገልግሎት እንደሚውል ማወቅና ገንዘቡን የሚያስተዳድሩትን ሰዎች ማመን አስፈላጊ የሚሆነው ለምንድን ነው? ሐ) የቤተ ክርስቲያን መሪዎች የቤተ ክርስቲያንን ገንዘብ አላግባብ በመጠቀሙ ወጥመድ ሲጠመዱ የተመለከትኸው እንዴት ነው? መ) ምእመናን መሪዎች የምጽዋት ገንዘብ አላግባብ እየተጠቀሙ ናቸው ብለው በማሰባቸው መሪዎችን ሲጠራጠሩ የተመለከትከበትን ሁኔታ ግለጽ? ሠ) የቤተ ክርስቲያንን መሪዎች ከገንዘብ ስርቆትና ፈተና ለመጠበቅ ወይም መእመናንን ከጥርጣሬ ለማዳን ቤተ ክርስቲያን ምን ዓይነት ለውጥ ልታደርግ ይገባል?

7. አንዳንድ የቆሮንቶስ አማኞች ጳውሎስን ተቃውመውታል። ጳውሎስ ካለመግባባት በስተጀርባ ሰላለው መንፈሳዊ ጦርነትና ይህንኑ ጦርነት ልናሸንፍ ስለምንችልበት ሁኔታ ምን አስተማረ?